
**2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ബിൽ
സംബന്ധിച്ച സബ്ജക്ട് കമ്മിറ്റി റിപ്പോർട്ടും
സബ്ജക്ട് കമ്മിറ്റി റിപ്പോർട്ട് ചെയ്ത പ്രകാരമുള്ള ബില്ലും**

2021 നവംബർ 2-ാം തീയതി സമർപ്പിച്ചത്

©

കേരള നിയമസഭാ സെക്രട്ടേറിയറ്റ്

2021

കേരള നിയമസഭാ പ്രിന്റിംഗ് പ്രസ്സ്.

2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ബിൽ
സംബന്ധിച്ച സബ്ജക്ട് കമ്മിറ്റി റിപ്പോർട്ടും
സബ്ജക്ട് കമ്മിറ്റി റിപ്പോർട്ട് ചെയ്ത പ്രകാരമുള്ള ബില്ലും

ഉള്ളടക്കം

		പേജ്
1. ഘടന	..	v
2. റിപ്പോർട്ട്	..	1
3. അനുബന്ധം:		
I. വിയോജനക്കുറിപ്പ്	..	11
II. സബ്ജക്ട് കമ്മിറ്റി റിപ്പോർട്ട് ചെയ്ത പ്രകാരമുള്ള ബിൽ	..	13

സബ്ജക്ട് കമ്മിറ്റി XII
(ആരോഗ്യവും കുടുംബക്ഷേമവും)
(2021-2023)

ഘടന

ചെയർപേഴ്സൺ:

ശ്രീമതി വീണാ ജോർജ്ജ്,
ആരോഗ്യവും വനിത - ശിശുവികസനവും വകുപ്പുമന്ത്രി.

അംഗങ്ങൾ:

- ശ്രീമതി ഒ. എസ്. അംബിക
- ശ്രീ. എ. പി. അനിൽ കുമാർ
- ശ്രീമതി സി. കെ. ആശ
- ശ്രീ. പി. കെ. ബഷീർ
- ശ്രീമതി ദെലീമ
- ശ്രീ. ജോബ് മൈക്കിൾ
- ശ്രീമതി യു. പ്രതിഭ
- ശ്രീമതി കെ. കെ. രമ
- ഡോ. സുജിത് വിജയൻപിള്ള.

നിയമസഭാ സെക്രട്ടേറിയറ്റ്:

- ശ്രീ. എസ്. വി. ഉണ്ണികൃഷ്ണൻ നായർ, സെക്രട്ടറി
- ശ്രീ. ബി. റെജി, ജോയിന്റ് സെക്രട്ടറി
- ശ്രീമതി ലാലി വി. എസ്., അണ്ടർ സെക്രട്ടറി.

2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ബിൽ

(സബ്ജക്ട് കമ്മിറ്റി റിപ്പോർട്ട്)

ആരോഗ്യവും കുടുംബക്ഷേമവും സംബന്ധിച്ച സബ്ജക്ട് കമ്മിറ്റി XII-ന്റെ പരിഗണനയ്ക്ക് അയച്ച 2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ബിൽ (ബിൽ നമ്പർ 76) സമിതി പരിഗണിച്ചതനുസരിച്ചുള്ള സബ്ജക്ട് കമ്മിറ്റിയുടെ റിപ്പോർട്ടും അതിനോടനുബന്ധമായി ചേർത്തിട്ടുള്ള സബ്ജക്ട് കമ്മിറ്റി റിപ്പോർട്ട് ചെയ്ത പ്രകാരമുള്ള ബില്ലും സമർപ്പിക്കുന്നു.

2. 2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ബിൽ 3-10-2021-ാം തീയതി ഒരു അസാധാരണ ഗസറ്റായി പ്രസിദ്ധീകരിച്ചു. ഈ ബിൽ 2021 ഒക്ടോബർ 27-ാം തീയതി സഭയിൽ അവതരിപ്പിക്കുകയും അന്നേ ദിവസം തന്നെ ആരോഗ്യവും കുടുംബക്ഷേമവും സംബന്ധിച്ച സബ്ജക്ട് കമ്മിറ്റി XII-ന്റെ പരിഗണനയ്ക്ക് അയയ്ക്കുകയും ചെയ്തു.

3. 2021 ഒക്ടോബർ 29-ാം തീയതി സമിതി യോഗം ചേർന്ന് പ്രസ്തുത ബിൽ ഖണ്ഡം ഖണ്ഡമായി പരിഗണിക്കുകയും താഴെപ്പറയുന്ന ഭേദഗതികളോടെ അംഗീകരിക്കുകയും ചെയ്തു.

ഖണ്ഡം 2

(എഫ്) ഇനത്തിൽ "ഇൻഡിജിനസ്" എന്ന വാക്കിനു പകരം "ഇന്ത്യൻ സിസ്റ്റംസ് ഓഫ്" എന്ന വാക്ക് ചേർക്കുക

ഖണ്ഡം 3

(1) (1)-ാം ഉപഖണ്ഡത്തിൽ "സ്ഥാപിക്കേണ്ടതാണ്" എന്ന വാക്കിനു പകരം "സ്ഥാപിക്കേണ്ടതും അവ പൊതുവായി കേരള സംസ്ഥാന മെഡിക്കൽ കൗൺസിലുകൾ എന്നറിയപ്പെടുന്നതും" എന്ന വാക്കുകൾ ചേർക്കുക.

(2) (3)-ാം ഉപഖണ്ഡത്തിൽ (സി), (ഇ), (എഫ്) എന്നീ ഇനങ്ങളിൽ "പതിനഞ്ച് വർഷത്തെ" എന്ന വാക്കുകൾക്കു പകരം "പതിനഞ്ച് വർഷത്തിൽ കുറയാത്ത" എന്ന വാക്കുകൾ ചേർക്കുക.

(3) (3)-ാം ഉപഖണ്ഡത്തിൽ (ജി) ഇനത്തിൽ "മെഡിക്കൽ" എന്ന വാക്കിനു മുൻപായി "സംസ്ഥാനത്തെ മോഡേൺ മെഡിസിനിലെ" എന്ന വാക്കുകളും "പതിനഞ്ച് വർഷത്തെ" എന്നതിനുപകരം "പതിനഞ്ച് വർഷത്തിൽ കുറയാത്ത പ്രവർത്തന" എന്ന വാക്കുകളും ചേർക്കുക.

(4) 3-ാം ഉപഖണ്ഡത്തിൽ (ജി) (ii) ഇനത്തിൽ "ഒരു" എന്ന വാക്ക് ഒഴിവാക്കുക.

(5) 4-ാം ഉപഖണ്ഡത്തിൽ (ഡി) ഇനത്തിൽ "സംസ്ഥാനത്തെ" എന്ന വാക്കിനുശേഷം "സർക്കാർ" എന്ന വാക്ക് ചേർക്കുക.

(6) 4-ാം ഉപഖണ്ഡത്തിൽ (ഇ) ഇനത്തിൽ "യൂനാനി" എന്ന വാക്കിനുശേഷം "എന്നീ വിഭാഗങ്ങളിലെ" എന്ന വാക്കുകൾ ചേർക്കുക.

(7) 4-ാം ഉപഖണ്ഡത്തിൽ (ജെ) (iii) ഇനത്തിൽ "ഒരു" എന്ന വാക്ക് ഒഴിവാക്കുക.

(8) 5-ാം ഉപഖണ്ഡത്തിൽ (ഇ) ഇനത്തിൽ "സ്വകാര്യ" എന്ന വാക്കിനുശേഷം "/എയ്ഡഡ്/സ്വാശ്രയ" എന്നീ വാക്കുകളും ചിഹ്നങ്ങളും ചേർക്കുക.

(9) 5-ാം ഉപഖണ്ഡത്തിൽ (ജി) ഇനത്തിൽ "സർക്കാർ" എന്ന വാക്കിനു മുൻപിലായി "സംസ്ഥാനത്തെ ഹോമിയോപ്പതിക് മെഡിസിനിലെ രജിസ്റ്റേർഡ് പ്രാക്ടീഷണർമാരിൽ നിന്നും" എന്ന വാക്കുകൾ ചേർക്കുക.

(10) 5-ാം ഉപഖണ്ഡത്തിൽ (ജി) (ii) ഇനത്തിൽ "ഒരു" എന്ന വാക്ക് ഒഴിവാക്കുക.

ഖണ്ഡം 4

(1) 4-ാം ഖണ്ഡത്തിൽ എവിടെയെല്ലാം "(ഡി)" എന്ന അക്ഷരവും ചിഹ്നവും ഉപയോഗിച്ചിട്ടുണ്ടോ അതെല്ലാം ഒഴിവാക്കുക.

(2) 4-ാം ഖണ്ഡത്തിൽ, "അതിന് യുക്തമെന്ന് കരുതാവുന്ന" എന്ന വാക്കുകൾക്കുപകരം "അതത് സംഗതി പോലെ" എന്ന വാക്കുകൾ ചേർക്കുക.

(3) 4-ാം ഖണ്ഡത്തിൽ, "(4)-ാം ഉപവകുപ്പിലെ (എ), (ബി), (സി), (ഡി), (ഇ) അല്ലെങ്കിൽ (എഫ്) ഖണ്ഡമോ" എന്നീ ചിഹ്നങ്ങളും വാക്കുകളും അക്ഷരങ്ങളും ഒഴിവാക്കുക.

ഖണ്ഡം 5

'അംഗവും' എന്ന വാക്കിനുശേഷമുള്ള "ഒരു" എന്ന വാക്ക് ഒഴിവാക്കുക.

ഖണ്ഡം 7

(2), (3) എന്നീ ഉപഖണ്ഡങ്ങളുടെ തുടക്കത്തിൽ "കാലാവധി പൂർത്തിയാക്കി" എന്ന വാക്കുകൾ ചേർക്കുക.

ഖണ്ഡം 8

(1) ഒന്നാം ഉപഖണ്ഡത്തിൽ "പ്രസിഡന്റിനെ" എന്ന വാക്കിനുപകരം "പ്രസിഡന്റിനെയും വൈസ്-പ്രസിഡന്റിനെയും" എന്ന വാക്കുകൾ ചേർക്കുക.

(2) 5-ാം ഉപഖണ്ഡത്തിൽ "വൈസ്-പ്രസിഡന്റിന്റെ സ്ഥാനം ഒഴിവുള്ളപ്പോഴോ അല്ലെങ്കിൽ വൈസ്-പ്രസിഡന്റിന് ചുമതല നിർവ്വഹിക്കാനാകാത്തപ്പോഴോ" എന്നീ വാക്കുകളും ചിഹ്നങ്ങളും ഒഴിവാക്കുക.

(3) 5-ാം ഉപഖണ്ഡത്തിൽ "പ്രസിഡന്റിനേയോ വൈസ്-പ്രസിഡന്റിനേയോ" എന്നീ വാക്കുകൾക്ക് പകരം "പ്രസിഡന്റിനെ" എന്ന വാക്കും "പ്രസിഡന്റോ വൈസ്-പ്രസിഡന്റോ" എന്നീ വാക്കുകൾക്ക് പകരം "പ്രസിഡന്റ്" എന്ന വാക്കും ചേർക്കുക.

ഖണ്ഡം 11

(1) (എഫ്) ഇനത്തിൽ "തെരഞ്ഞെടുക്കപ്പെട്ടെങ്കിലും" എന്ന വാക്കിനുപകരം "നാമനിർദ്ദേശം ചെയ്യപ്പെട്ടിട്ടുള്ള" എന്ന വാക്കുകൾ ചേർക്കുക.

(2) (ജി) ഇനത്തിൽ 'പ്രൈവറ്റ്' എന്ന വാക്ക് വരുന്ന ഇടങ്ങളിൽ "പ്രൈവറ്റ്" എന്ന വാക്കിനുശേഷം "/എയ്ഡഡ്/സ്വാശ്രയ" എന്നീ വാക്കുകളും ചിഹ്നങ്ങളും ചേർക്കുക.

ഖണ്ഡം 16

(1) (2)-ാം ഉപഖണ്ഡത്തിൽ "യാതൊരു ചർച്ചയും പാടില്ലാത്തതും ഏത് ക്രമപ്രശ്നത്തിന്മേലും പ്രസിഡന്റിന്റെ തീരുമാനം" എന്നീ വാക്കുകൾക്ക് പകരം "ബന്ധപ്പെട്ട അംഗത്തിന്റെ വിശദീകരണത്തിനുശേഷം പ്രസിഡന്റിന് തീരുമാനം എടുക്കാവുന്നതും പ്രസ്തുത തീരുമാനം" എന്നീ വാക്കുകൾ ചേർക്കുക.

(2) (4)-ാം ഉപഖണ്ഡത്തിൽ "മാറ്റിവയ്ക്കുന്നതും" എന്ന വാക്കിനുപകരം "മാറ്റിവയ്ക്കാവുന്നതും" എന്ന വാക്ക് ചേർക്കുക.

ഖണ്ഡം 18

"എഫിക്ട്" എന്ന വാക്കിനുപകരം "എത്തിക്ട്" എന്ന വാക്ക് ചേർക്കുക.

ഖണ്ഡം 19

19-ാം ഖണ്ഡത്തിനുപകരം താഴെപ്പറയുന്ന ഖണ്ഡം ചേർക്കുക,
അതായത്:—

"19. രജിസ്ട്രാർ.—(1) സർക്കാർ എല്ലാ കൗൺസിലുകൾക്കും പൊതുവായി ഒരു രജിസ്ട്രാറെ നിയമിക്കേണ്ടതും അയാൾ അത്തരം കൗൺസിലുകളുടെയും 18-ാം വകുപ്പ്

പ്രകാരം നിയമിക്കപ്പെടുന്ന കമ്മിറ്റികളുടെയും സെക്രട്ടറി ആയിരിക്കുന്നതാണ്. സർക്കാരിന് അയാൾക്ക് അവധി അനുവദിക്കാവുന്നതും, അയാളുടെ സ്ഥാനത്ത് പ്രവർത്തിക്കുന്നതിന് ഒരാളെ നിയമിക്കാവുന്നതുമാണ്.

(2) രജിസ്ട്രാറുടെ നിയമനം നിയമവകുപ്പിലെ അഡീഷണൽ നിയമ സെക്രട്ടറിയുടെ പദവിയിൽ താഴെയല്ലാത്ത ഉദ്യോഗസ്ഥരിൽ നിന്നും അന്യത്രസേവന വ്യവസ്ഥയിൽ ആയിരിക്കേണ്ടതാണ്."

ഖണ്ഡം 20

(1) (5)-ാം ഉപഖണ്ഡം ഒഴിവാക്കുക.

(2) (6)-ാം ഉപഖണ്ഡം (5)-ാം ഉപഖണ്ഡമായി പുനരക്കം ചെയ്യുക.

ഖണ്ഡം 21

(1) (2)-ാം ഉപഖണ്ഡത്തിൽ "ബാധകമായിട്ടുള്ള ചട്ടങ്ങളാൽ അനുശാസിക്കപ്പെടുന്നതാണ്" എന്ന വാക്കുകൾക്ക് പകരം "ചട്ടങ്ങളിൽ അനുശാസിച്ചിരിക്കുന്ന പ്രകാരമായിരിക്കുന്നതാണ്" എന്ന വാക്കുകൾ ചേർക്കുക.

(2) (3)-ാം ഉപഖണ്ഡത്തിൽ "അനുശാസിക്കപ്പെടുന്നതാണ്" എന്ന വാക്കിനുപകരം "അനുശാസിക്കപ്പെടുന്ന പ്രകാരമായിരിക്കുന്നതാണ്" എന്ന വാക്കുകൾ ചേർക്കുക.

(3) (5)-ാം ഉപഖണ്ഡം ഒഴിവാക്കുക.

ഖണ്ഡം 24

(3)-ാം ഉപഖണ്ഡം ഒഴിവാക്കുക.

ഖണ്ഡം 25

(9)-ാം ഉപഖണ്ഡമായി താഴെപ്പറയുന്ന ഉപഖണ്ഡം ചേർക്കുക, അതായത്:—

"(9) ഓരോ പ്രാക്ടീഷണറും ഓരോ പത്ത് വർഷത്തിലും, ചട്ടങ്ങളിൽ നിർണ്ണയിച്ചിട്ടുള്ള പ്രകാരം, അവരുടെ രജിസ്ട്രേഷൻ പുതുക്കേണ്ടതാണ്."

ഖണ്ഡം 31

(1)-ാം ഉപഖണ്ഡത്തിൽ "അല്ലാതെയുള്ള മറ്റൊരു രജിസ്ട്രേർഡ് പ്രാക്ടീഷണറും" എന്ന വാക്കുകൾക്ക് പകരം "അല്ലാതെയുള്ള മറ്റേതൊരു പ്രാക്ടീഷണറും" എന്ന വാക്കുകൾ ചേർക്കുക.

ഖണ്ഡം 36

36-ാം ഖണ്ഡം ഒഴിവാക്കുക.

ഖണ്ഡം 37

37-ാം ഖണ്ഡം 47-ാം ഖണ്ഡമായി പുനരക്കം ചെയ്യുക.

38 മുതൽ 46 വരെയുള്ള ഖണ്ഡങ്ങൾ

38 മുതൽ 46 വരെയുള്ള ഖണ്ഡങ്ങൾ യഥാക്രമം 36 മുതൽ 44 വരെയുള്ള ഖണ്ഡങ്ങളായി പുനരക്കം ചെയ്യുക.

ഖണ്ഡം 39 (പുനരക്കം ചെയ്ത 37-ാം ഖണ്ഡം)

39-ാം ഖണ്ഡത്തിലെ (പുനരക്കം ചെയ്ത 37-ാം ഖണ്ഡം) (1)-ാം ഉപഖണ്ഡത്തിൽ "38" എന്ന അക്കത്തിന് പകരം "36" എന്ന അക്കം ചേർക്കുക.

ഖണ്ഡം 41 (പുനരക്കം ചെയ്ത 39-ാം ഖണ്ഡം)

41-ാം ഖണ്ഡത്തിലെ (പുനരക്കം ചെയ്ത 39-ാം ഖണ്ഡം) (1)-ാം ഉപഖണ്ഡത്തിൽ "40" എന്ന അക്കത്തിന് പകരം "38" എന്ന അക്കം ചേർക്കുക.

43-ാം ഖണ്ഡം (പുനരക്കം ചെയ്ത 41-ാം ഖണ്ഡം)

43-ാം ഖണ്ഡത്തിലെ (പുനരക്കം ചെയ്ത 41-ാം ഖണ്ഡം) (1)-ാം ഉപഖണ്ഡത്തിൽ "40" എന്ന അക്കത്തിന് പകരം "38" എന്ന അക്കം ചേർക്കുക.

ഖണ്ഡം 44 (പുനരക്കം ചെയ്ത 42-ാം ഖണ്ഡം)

പുനരക്കം ചെയ്ത 42-ാം ഖണ്ഡത്തിനുപകരം താഴെപ്പറയുന്ന ഖണ്ഡം ചേർക്കുക,
അതായത്:—

"42. പ്രോസിക്യൂഷൻ.—ഈ ആക്റ്റിലെ ഏതെങ്കിലും വ്യവസ്ഥകൾ ലംഘിച്ചതിന് ഏതെങ്കിലും ആളിനെതിരെ ക്രിമിനൽ നടപടികൾ ആവശ്യമാണെന്ന് ഒരു കൗൺസിലിന് അഭിപ്രായമുള്ളപ്പോൾ, അത്തരം കൗൺസിൽ പ്രമേയത്തിലൂടെ, അത്തരം ക്രിമിനൽ നടപടികൾ ആരംഭിക്കുന്നതിനുവേണ്ടതായ തീരുമാനമെടുക്കാവുന്നതാണ്."

ഖണ്ഡം 45 (പുനരക്കം ചെയ്ത 43-ാം ഖണ്ഡം)

പുനരക്കം ചെയ്ത 43-ാം ഖണ്ഡത്തിനുപകരം താഴെപ്പറയുന്ന ഖണ്ഡം ചേർക്കുക,
അതായത്:—

"43. കുറ്റങ്ങൾ വിചാരണക്കെടുക്കൽ.—(1)കൗൺസിൽ അധികാരപ്പെടുത്തുന്ന ഉദ്യോഗസ്ഥന്റെ രേഖാമൂലമുള്ള ഒരു പരാതിയിന്മേലല്ലാതെ യാതൊരു കോടതിയും ഈ ആക്റ്റ് പ്രകാരം ശിക്ഷിക്കപ്പെടേണ്ട ഒരു കുറ്റം വിചാരണക്കെടുക്കുവാൻ പാടുള്ളതല്ല.

(2) ഈ ആക്ട് പ്രകാരം ശിക്ഷാർഹമായ കുറ്റം ജുഡീഷ്യൽ ഒന്നാം ക്ലാസ് മജിസ്ട്രേറ്റ് കോടതിയിൽ താഴെയുള്ള ഒരു കോടതിയിൽ വിചാരണ ചെയ്യുവാൻ പാടുള്ളതല്ല."

പുതിയ ഖണ്ഡം ചേർക്കൽ

നിലവിലുള്ള 46-ാം ഖണ്ഡത്തിനുശേഷം (പുനരക്കം ചെയ്ത 44-ാം ഖണ്ഡം) താഴെപ്പറയുന്ന ഖണ്ഡം ചേർക്കുക,

അതായത്:—

"45. ആക്റ്റിന്റെ അധിപ്രഭാവം.—സംസ്ഥാനത്ത് ഒരു മെഡിക്കൽ പ്രാക്ടീഷണറെ രജിസ്റ്റർ ചെയ്യുന്ന സംഗതികളിൽ, ഈ ആക്റ്റിലേയും അതിൻകീഴിൽ ഉണ്ടാക്കിയിട്ടുള്ള ചട്ടങ്ങളിലേയും റഗുലേഷനുകളിലേയും വ്യവസ്ഥകൾക്ക്, തൽസമയം പ്രാബല്യത്തിലുള്ള മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും, അധി പ്രഭാവമുണ്ടായിരിക്കുന്നതാണ്."

പുതിയ ഖണ്ഡം ചേർക്കൽ

പുനരക്കം ചെയ്ത 45-ാം ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കുക,

അതായത്:—

"46. ചട്ടങ്ങൾ.-(1) സർക്കാരിന്, ഗസറ്റ് വിജ്ഞാപനത്തിലൂടെ ഈ ആക്റ്റിന്റെ എല്ലാമോ ഏതെങ്കിലുമോ കാര്യങ്ങൾ നിർവ്വഹിക്കേണ്ട ആവശ്യങ്ങൾക്കായി ചട്ടങ്ങൾ ഉണ്ടാക്കാവുന്നതാണ്.

(2) പ്രത്യേകിച്ചും മുകളിൽ പറഞ്ഞ അധികാരത്തിന്റെ സാമാന്യതയ്ക്ക് ഭംഗം വരാതെയും, സർക്കാരിന്—

(എ) തെരഞ്ഞെടുപ്പ് ഹർജികളും അംഗങ്ങളായി തെരഞ്ഞെടുപ്പിന് മൽസരിക്കുന്ന സ്ഥാനാർത്ഥികൾ കെട്ടിവയ്ക്കേണ്ടതായ തുകയും അങ്ങനെയുള്ള കെട്ടിവച്ച തുകകൾ കണ്ടുകെട്ടപ്പെടാവുന്നതിന്റെ നിബന്ധനകളും ഉൾപ്പെടെ, പ്രസിഡന്റ്, വൈസ് പ്രസിഡന്റ് അല്ലെങ്കിൽ അംഗങ്ങൾ എന്നിവരുടെ തെരഞ്ഞെടുപ്പുകളെ സംബന്ധിച്ച്:

എന്നാൽ ആവശ്യമുള്ള ഡിപ്യൂസിറ്റ് പതിനായിരം രൂപയിൽ കൂടുതലാകാൻ പാടുള്ളതല്ല;

(ബി) 9-ാം വകുപ്പിൻകീഴിൽ ഒഴിവുകൾ നികത്തപ്പെടേണ്ട രീതി സംബന്ധിച്ച്;

(സി) 17-ാം വകുപ്പിൻകീഴിൽ ഓരോ കൗൺസിലിന്റെയും പ്രസിഡന്റിനും വൈസ് പ്രസിഡന്റിനും മറ്റ് അംഗങ്ങൾക്കും നൽകേണ്ടതായ ഫീസും മറ്റ് ബത്തകളും സംബന്ധിച്ച്;

(ഡി) 20-ാം വകുപ്പിലെ (3)-ാം ഉപവകുപ്പിൻകീഴിലുള്ള രജിസ്റ്ററുകളുടെ രൂപവും അതിൽ ഉൾപ്പെടുത്തേണ്ട വിവരങ്ങളും സംബന്ധിച്ച്;

(ഇ) 21-ാം വകുപ്പിലെ (1)-ാം ഉപവകുപ്പ് പ്രകാരം ഉദ്യോഗസ്ഥരെയും ജീവനക്കാരെയും നിയമിക്കുന്ന രീതി സംബന്ധിച്ച്;

(എഫ്) 21-ാം വകുപ്പിലെ (3)-ാം ഉപവകുപ്പിൻകീഴിൽ നിയമിക്കുകയോ ജോലിക്കെടുക്കുകയോ ചെയ്യുന്ന അത്തരത്തിലുള്ള ഏതെങ്കിലും ഉദ്യോഗസ്ഥരെ ശിക്ഷിക്കുന്നതിനും പിരിച്ചുവിടുന്നതിനും ഡിസ്ചാർജ്ജ് ചെയ്യുന്നതിനും നീക്കം ചെയ്യുന്നതിനും രജിസ്ട്രാർക്കുള്ള അധികാരം സംബന്ധിച്ച്;

(ജി) ഈ ആക്റ്റിൻകീഴിൽ സ്വീകരിക്കുന്ന അപേക്ഷാ ഫീസുകളും മറ്റ് തുകകളും സംബന്ധിച്ച്;

(എച്ച്) 25-ാം വകുപ്പിലെ (2)-ാം ഉപവകുപ്പിൻകീഴിലുള്ള അപേക്ഷാ ഫോറവും ഫീസും സംബന്ധിച്ച്;

(ഐ) 25-ാം വകുപ്പിലെ (6)-ാം ഉപവകുപ്പിൻകീഴിൽ നൽകേണ്ടതായ സർട്ടിഫിക്കറ്റിന്റെ രൂപവും അതിൽ അടങ്ങിയിരിക്കേണ്ട വിവരങ്ങളും സംബന്ധിച്ച്;

(ജെ) 25-ാം വകുപ്പിലെ (9)-ാം ഉപവകുപ്പിൻകീഴിൽ രജിസ്ട്രേഷൻ പുതുക്കുന്നതിനുള്ള നടപടിക്രമം സംബന്ധിച്ച്;

(കെ) 35-ാം വകുപ്പിൻകീഴിൽ ഓരോ കൗൺസിലിന്റെയും തീരുമാനങ്ങളിന്മേൽ സർക്കാരിന് അപ്പീൽ നൽകുന്നതുമായി ബന്ധപ്പെട്ട നടപടിക്രമം സംബന്ധിച്ച്;

(എൽ) ഈ ആക്റ്റിന്റെ ഉദ്ദേശ്യങ്ങൾ നടപ്പിലാക്കുന്നതിന്റെ ആവശ്യങ്ങൾക്കായി അനിവാര്യമായേക്കാവുന്ന മറ്റ് എല്ലാ സംഗതികളും സംബന്ധിച്ച് ചട്ടങ്ങൾ ഉണ്ടാക്കാവുന്നതാണ്.

(3) ഈ ആക്റ്റിൻപ്രകാരം ഉണ്ടാക്കിയ ഓരോ ചട്ടവും അതുണ്ടാക്കിയതിനുശേഷം കഴിയുന്നത്രവേഗം നിയമസഭ മുമ്പാകെ നിയമസഭ സമ്മേളനത്തിലായിരിക്കുമ്പോൾ അത് ഒരു സമ്മേളനത്തിലോ തുടർച്ചയായ രണ്ട് സമ്മേളനങ്ങളിലോ പെടാവുന്ന ആകെ പതിനാല് ദിവസക്കാലത്തേക്ക് വയ്ക്കേണ്ടതും, അപ്രകാരം അത് ഏത് സമ്മേളനത്തിൽ വയ്ക്കുന്നുവോ ആ സമ്മേളനമോ അതിന് തൊട്ടടുത്ത് വരുന്ന സമ്മേളനമോ അവസാനിക്കുന്നതിനുമുമ്പ്, നിയമസഭ ചട്ടത്തിൽ ഏതെങ്കിലും രൂപഭേദം വരുത്തുകയോ അല്ലെങ്കിൽ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം, ആ ചട്ടത്തിന് അതിനുശേഷം അതതു സംഗതിപോലെ അപ്രകാരം രൂപഭേദപ്പെടുത്തിയ രൂപത്തിൽ മാത്രം പ്രാബല്യമുണ്ടായിരിക്കുകയോ അല്ലെങ്കിൽ യാതൊരു പ്രാബല്യവും ഇല്ലാതിരിക്കുകയോ ചെയ്യുന്നതുമാണ്; എന്നാൽ അങ്ങനെയുള്ള ഏതെങ്കിലും രൂപഭേദപ്പെടുത്തലോ റദ്ദാക്കലോ ആ ചട്ടപ്രകാരം മുമ്പ് ചെയ്ത ഏതെങ്കിലും സംഗതിയുടെ സാധുതയ്ക്ക് ഭംഗം വരാത്ത വിധത്തിലായിരിക്കേണ്ടതാണ്."

ഖണ്ഡം 47

നിലവിലുള്ള (47)-ാം ഖണ്ഡത്തിനെ 48-ാം ഖണ്ഡമായി പുനരക്കം ചെയ്യുകയും (2)-ാം ഉപഖണ്ഡത്തിനുപകരം താഴെപ്പറയുന്ന ഉപഖണ്ഡങ്ങൾ ചേർക്കേണ്ടതുമാണ്.

"(2) ഈ ആക്റ്റിന്റെ പ്രാബല്യത്തിയതി മുതൽ, 1956-ലെ സ്റ്റേറ്റ് റീ-ഓർഗനൈസേഷൻ ആക്ട് (1956-ലെ 37-ാം കേന്ദ്ര ആക്ട്)-ൽ പരാമർശിച്ചിരിക്കുന്ന മലബാർ ജില്ലയിൽ ബാധകമായ 1914-ലെ മദ്രാസ് മെഡിക്കൽ രജിസ്ട്രേഷൻ ആക്ട് (1914-ലെ IV-ാം നമ്പർ ആക്ട്) പ്രസ്തുത പ്രദേശത്ത് ബാധകമായിരിക്കുന്നതല്ല.

(3) അങ്ങനെ റദ്ദാക്കിയിരുന്നാൽത്തന്നെയും 1953-ലെ ട്രാവൻകൂർ-കൊച്ചിൻ മെഡിക്കൽ പ്രാക്ടീഷണേഴ്സ് ആക്ട് (1953-ലെ ആക്ട് IX), 1956-ലെ സ്റ്റേറ്റ് റീ-ഓർഗനൈസേഷൻ ആക്റ്റിൽ (1956-ലെ 37-ാം കേന്ദ്ര ആക്ട്) പരാമർശിച്ചിരിക്കുന്ന മലബാർ ജില്ലയിൽ ബാധകമായ 1914-ലെ മദ്രാസ് മെഡിക്കൽ രജിസ്ട്രേഷൻ ആക്ട് (1914-ലെ IV-ാം നമ്പർ ആക്ട്), 2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ഓർഡിനൻസ് (2021-ലെ 115-ാം നമ്പർ ഓർഡിനൻസ്) എന്നിവയ്ക്ക് കീഴിൽ ചെയ്തതോ ചെയ്തതായി കരുതപ്പെടുന്നതോ ആയ ഏതെങ്കിലും കാര്യമോ എടുത്തതോ എടുത്തതായി കരുതപ്പെടുന്നതോ ആയ ഏതെങ്കിലും നടപടിയോ, ഈ ആക്ട് പ്രകാരം ചെയ്തതായോ എടുത്തതായോ കരുതപ്പെടേണ്ടതാണ്."

ഖണ്ഡങ്ങൾ 48, 49

നിലവിലുള്ള 48-ഉം 49-ഉം ഖണ്ഡങ്ങൾ ഒഴിവാക്കുക.

പട്ടിക

'അംഗീകൃത യോഗ്യതകൾ,'—ലെ

(i) എ ഇനത്തിൽ "മുമ്പ് ഇന്ത്യൻ മെഡിക്കൽ കൗൺസിൽ ആക്ട്, 1956 (1956-ലെ ആക്ട് നമ്പർ 102) ആയിരുന്ന" എന്നീ വാക്കുകളും അക്കങ്ങളും ചിഹ്നങ്ങളും ഒഴിവാക്കുക;

(ii) ബി ഇനത്തിൽ "ഇന്ത്യൻ മെഡിസിൻ സെൻട്രൽ കൗൺസിൽ ആക്ട് 1970 (1970-ലെ നമ്പർ 48)" എന്ന വാക്കുകൾക്കും അക്കങ്ങൾക്കും ചിഹ്നങ്ങൾക്കും പകരം "നാഷണൽ കമ്മീഷൻ ഫോർ ഇന്ത്യൻ സിസ്റ്റംസ് ഓഫ് മെഡിസിൻ ആക്ട്, 2020 (2020-ലെ നമ്പർ 14)" എന്നീ വാക്കുകളും അക്കങ്ങളും ചിഹ്നങ്ങളും ചേർക്കുക;

(iii) സി ഇനത്തിൽ "ഹോമിയോപ്പതിക് സെൻട്രൽ കൗൺസിൽ ആക്ട്, 1973 (കേന്ദ്ര ആക്ട് 1973-ലെ 59)" എന്ന വാക്കുകൾക്കും അക്കങ്ങൾക്കും ചിഹ്നങ്ങൾക്കും പകരം "നാഷണൽ കമ്മീഷൻ ഫോർ ഹോമിയോപ്പതി ആക്ട്, 2020 (2020-ലെ നമ്പർ 15)" എന്നീ വാക്കുകളും അക്കങ്ങളും ചിഹ്നങ്ങളും ചേർക്കുക.

4. മറ്റ് ഭേദഗതികൾ ആനുഷംഗികമോ ഘടനാപരമോ ആണ്.

5. വിയോജനക്കുറിപ്പും സബ്ജക്ട് കമ്മിറ്റി റിപ്പോർട്ട് ചെയ്തപ്രകാരമുള്ള ബില്ലും അനുബന്ധമായി ചേർക്കുന്നു.

തിരുവനന്തപുരം,
2021 ഒക്ടോബർ 29.

വീണാ ജോർജ്ജ്,
ചെയർപേഴ്സൺ,
സബ്ജക്ട് കമ്മിറ്റി XII.

അനുബന്ധം I

വിയോജനക്കുറിപ്പ്

കേരള സംസ്ഥാനത്തെ മോഡേൺ മെഡിസിൻ, ഇന്ത്യൻ സിസ്റ്റംസ് ഓഫ് മെഡിസിൻ, ഹോമിയോപ്പതിക് മെഡിസിൻ എന്നിവയിലെ പ്രാക്ടീഷണർമാരുടെ രജിസ്ട്രേഷൻ വേണ്ടിയും യോഗ്യത നിയന്ത്രിക്കുന്നതിനും ആയി നിലവിലുള്ള നിയമങ്ങൾ ഏകീകരിക്കുന്നതിന് വേണ്ടിയാണ് 2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ബിൽ അവതരിപ്പിച്ചിട്ടുള്ളത്.

മലബാർ മേഖലയിൽപ്പെട്ട (പാലക്കാട്, മലപ്പുറം, കോഴിക്കോട്, വയനാട്, കണ്ണൂർ, കാസർഗോഡ്) സ്ഥലങ്ങളിൽ 1-1-2011 തീയതി കണക്കാക്കി 20 വർഷമായി പ്രാക്ടീസ് ചെയ്തു വരുന്ന പാരമ്പര്യ ആയുർവേദ വൈദ്യന്മാരെയും അംഗീകൃത യോഗ്യതയില്ലാത്ത ഹോമിയോപ്പതി ചികിത്സകരെയും പ്രത്യേക വിഭാഗങ്ങളായി പരിഗണിച്ച് കൊണ്ട് 1953-ലെ തിരുവിതാംകൂർ-കൊച്ചി മെഡിക്കൽ പ്രാക്ടീഷണേഴ്സ് ആക്ടിലെ വകുപ്പ് 38 പ്രകാരം യഥാക്രമം ആയുർവേദ വൈദ്യവും ഹോമിയോപ്പതിയും പ്രാക്ടീസ് ചെയ്യുന്നതിന് രജിസ്ട്രേഷൻ എടുക്കണമെന്ന വ്യവസ്ഥയിൽ ഇളവ് ചെയ്തുകൊണ്ട് 21-2-2011-ന് ആരോഗ്യ കുടുംബക്ഷേമ വകുപ്പ് ഉത്തരവ് പുറപ്പെടുവിച്ചിട്ടുള്ളതായി കാണുന്നു. ടി ബില്ലിലെ ഖണ്ഡം 42 (a) പ്രകാരമുള്ള വ്യവസ്ഥകൾ നിലവിൽ വരുമ്പോൾ മേൽപരാമർശിച്ച രീതിയിൽ പ്രാക്ടീസ് നടത്തുന്നവർക്ക് തുടർന്ന് പ്രാക്ടീസ് നടത്തുവാൻ സാധിക്കുമോ എന്ന കാര്യത്തിൽ വ്യക്തത ആവശ്യമുണ്ട്.

ഖണ്ഡം 3(3) (f) പ്രകാരം മോഡേൺ മെഡിസിൻ കൗൺസിലിലേക്ക് തിരഞ്ഞെടുക്കപ്പെട്ട അംഗങ്ങളുടെ എണ്ണം 5 എന്നതിൽ നിന്നും ഉയർത്തേണ്ടത് ആവശ്യമാണ്. കൗൺസിലിൽ തിരഞ്ഞെടുക്കപ്പെട്ട അംഗങ്ങൾക്ക് ഭൂരിപക്ഷം ഉണ്ടാവുന്നതാണ് ഉചിതം.

ഖണ്ഡം 8 പ്രകാരം പ്രസിഡന്റ്, വൈസ് പ്രസിഡന്റ് എന്നിവർക്ക് യോഗ്യത നിശ്ചയിച്ചിട്ടുള്ളതായി കാണുന്നില്ല. കൗൺസിലുകളുടെ അധ്യക്ഷ സ്ഥാനത്തേക്ക് യോഗ്യനായ വ്യക്തിയെ കണ്ടെത്തുന്നതിന് ഈ വ്യവസ്ഥയിൽ കൂടുതൽ വ്യക്തത ഉണ്ടാക്കേണ്ടത് ആവശ്യമാണ്.

മേൽ പരാമർശിച്ച കാര്യങ്ങളിൽ വ്യക്തമായ വ്യവസ്ഥകൾ ഉൾപ്പെടുത്താത്തതിൽ ബില്ലിനോട് വിയോജിപ്പ് രേഖപ്പെടുത്തുന്നു.

എ. പി. അനിൽ കുമാർ (ഒപ്പ്)

പി. കെ. ബഷീർ (ഒപ്പ്)

കെ. കെ. രമ (ഒപ്പ്)

അനുബന്ധം II

2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ബിൽ

(സബ്ജക്ട് കമ്മിറ്റി റിപ്പോർട്ട് ചെയ്ത പ്രകാരമുള്ളത്)

[അടിയൽ വരയിട്ടതും വശത്ത് വരച്ചതും സബ്ജക്ട് കമ്മിറ്റി നിർദ്ദേശിച്ച ഭേദഗതികളെയും നക്ഷത്രചിഹ്നം ഒഴിവാക്കലിനെയും സൂചിപ്പിക്കുന്നു]

കേരള സംസ്ഥാനത്തെ മോഡേൺ മെഡിസിൻ, ഇന്ത്യൻ സിസ്റ്റംസ് ഓഫ് മെഡിസിൻ, ഹോമിയോപ്പതിക് മെഡിസിൻ എന്നിവയിലെ പ്രാക്ടീഷണർമാരുടെ രജിസ്ട്രേഷനുവേണ്ടിയും യോഗ്യത നിയന്ത്രിക്കുന്നതിനുമായി നിലവിലുള്ള നിയമങ്ങൾ ഏകീകരിക്കുന്നതിനും അതുമായി ബന്ധപ്പെട്ടതോ ആനുഷംഗികമായതോ ആയ കാര്യങ്ങൾക്കുവേണ്ടിയുള്ള

ഒരു

ബിൽ

പീഠിക.—കേരള സംസ്ഥാനത്തെ മോഡേൺ മെഡിസിൻ, ഇന്ത്യൻ സിസ്റ്റംസ് ഓഫ് മെഡിസിൻ, ഹോമിയോപ്പതിക് മെഡിസിൻ എന്നിവയിലെ പ്രാക്ടീഷണർമാരുടെ രജിസ്ട്രേഷനുവേണ്ടിയും യോഗ്യത നിയന്ത്രിക്കുന്നതിനുമായി നിലവിലുള്ള നിയമങ്ങൾ ഏകീകരിക്കുന്നതിനും അതുമായി ബന്ധപ്പെട്ടതോ ആനുഷംഗികമായതോ ആയ കാര്യങ്ങൾക്കുവേണ്ടി വ്യവസ്ഥ ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ എഴുപത്തിരണ്ടാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു:—

അദ്ധ്യായം 1

പ്രാരംഭം

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ആക്ട് എന്ന് പേര് പറയാം.

(2) ഇത് 2021 ഫെബ്രുവരി 24-ാം തീയതി പ്രാബല്യത്തിൽ വന്നതായി കരുതപ്പെടേണ്ടതാണ്.

2. നിർവ്വചനങ്ങൾ.—ഈ ആക്റ്റിൽ, സന്ദർഭം മറ്റു വിധത്തിൽ ആവശ്യപ്പെടാത്ത പക്ഷം,—

(എ) “കൗൺസിൽ” എന്നാൽ 3-ാം വകുപ്പിൻകീഴിൽ രൂപീകരിച്ചിട്ടുള്ള മോഡേൺ മെഡിസിനെ സംബന്ധിച്ച കാര്യങ്ങളുമായി ബന്ധപ്പെട്ട് മോഡേൺ മെഡിസിൻ കൗൺസിൽ, ഇന്ത്യൻ സിസ്റ്റംസ് ഓഫ് മെഡിസിനെ സംബന്ധിച്ച കാര്യങ്ങളുമായി ബന്ധപ്പെട്ട് ഇന്ത്യൻ സിസ്റ്റംസ് ഓഫ് മെഡിസിൻ കൗൺസിൽഹോമിയോപ്പതിക് മെഡിസിനെ സംബന്ധിച്ച കാര്യങ്ങളുമായി ബന്ധപ്പെട്ട് ഹോമിയോപ്പതിക് മെഡിസിൻ കൗൺസിൽ എന്നർത്ഥമാകുന്നതും ഈ ആക്റ്റിൻ കീഴിൽ രൂപീകരിച്ച ഓരോ കൗൺസിലുകളും ആദ്യമായി യോഗം ചേരുന്ന തീയതി മുതൽ ആദ്യത്തെ കൗൺസിൽ ആരംഭിക്കുന്നതുമാണ്;

(ബി) “സർക്കാർ” എന്നാൽ കേരള സർക്കാർ എന്ന് അർത്ഥമാകുന്നു;

(സി) “ഹോമിയോപ്പതി” എന്നാൽ ഡോ. ഹാനിമാൻ സ്ഥാപിച്ച ചികിത്സാസമ്പ്രദായം എന്നർത്ഥമാകുന്നതും “ഹോമിയോപ്പതിക്ക്” എന്ന പദപ്രയോഗം അതിനനുസരിച്ച് വ്യാഖ്യാനിക്കപ്പെടേണ്ടതുമാണ്;

(ഡി) മെഡിക്കൽ കോളേജ് ആശുപത്രികൾ ഉൾപ്പെടെയുള്ള “ആശുപത്രികൾ”, “മറ്റ് അംഗീകൃത ടീച്ചിംഗ് ഹോസ്പിറ്റലുകൾ”, “ഡിസ്പെൻസറികൾ”, “ക്ലിനിക്കുകൾ”, “സാനട്ടോറിയം”, “നഴ്സിംഗ് ഹോമുകൾ”, “പഞ്ചകർമ്മ ഹോസ്പിറ്റലുകൾ”, “ആയുർവേദ കേന്ദ്രങ്ങൾ”, “യൂനാനി പുനരുജ്ജീവന ചികിത്സ കേന്ദ്രങ്ങൾ”, “സിദ്ധ ചികിത്സ കേന്ദ്രങ്ങൾ”, “വർമ്മ / മർമ്മ തെറാപ്പി കേന്ദ്രങ്ങൾ” , മറ്റു സമാനപദപ്രയോഗങ്ങൾ എന്നാൽ ബന്ധപ്പെട്ട കൗൺസിലുകൾ അംഗീകരിച്ചിട്ടുള്ള ചികിത്സാ രീതികൾ തുടരുന്ന സ്ഥാപനങ്ങൾ എന്നർത്ഥമാകുന്നു;

(ഇ) “ഇന്ത്യൻ സിസ്റ്റംസ് ഓഫ് മെഡിസിൻ” എന്നാൽ ഇന്ത്യൻ സിസ്റ്റംസ് ഓഫ് മെഡിസിൻ കൗൺസിൽ കാലാകാലങ്ങളിൽ അംഗീകരിക്കുന്ന ആയുർവ്വേദ ചികിത്സ, സിദ്ധ മെഡിസിൻ, യൂനാനി ടിബ്ബി ചികിത്സ, യോഗയും പ്രകൃതിചികിത്സയും, കൂടാതെ അത്തരത്തിലുള്ള മറ്റു ചികിത്സകൾ എന്നർത്ഥമാകുന്നു;

(എഫ്) “മെഡിക്കൽ സ്ഥാപനം” അല്ലെങ്കിൽ “മെഡിക്കൽ കോളേജ്” എന്നാൽ മോഡേൺ മെഡിസിനോ, ഹോമിയോപ്പതിക്ക് മെഡിസിനോ ഇന്ത്യൻ സിസ്റ്റംസ് ഓഫ് മെഡിസിനോ അനുസരിച്ച് മനുഷ്യന്റെ രോഗങ്ങളെ ശമിപ്പിക്കുന്ന വിദ്യയിലും ശാസ്ത്രത്തിലും പഠനമോ പരിശീലനമോ പ്രദാനം ചെയ്യുന്ന ഏതെങ്കിലും അംഗീകൃതവും അംഗീകരിക്കപ്പെട്ടതുമായ സ്ഥാപനം എന്നർത്ഥമാകുന്നു;

(ജി) “മോഡേൺ മെഡിസിൻ” എന്നാൽ ശസ്ത്രക്രിയയും പ്രസവചികിത്സയും ഉൾപ്പെടെയുള്ള ആധുനിക ശാസ്ത്രീയ വൈദ്യശാസ്ത്രം എന്നർത്ഥമാകുന്നു;

(എച്ച്) “പ്രകൃതിചികിത്സ” എന്നാൽ ടോക്സിമിയ സിദ്ധാന്തം, ശരീരത്തിന്റെ സ്വയം രോഗശാന്തി ശേഷിയുടെ സിദ്ധാന്തം, ആരോഗ്യകരമായ ജീവിത തത്വങ്ങൾ എന്നിവ അടിസ്ഥാനമാക്കിയുള്ള പ്രകൃതിദത്ത വസ്തുക്കളുടെ ഉപയോഗം ഉൾപ്പെടെയുള്ള, മരുന്ന് ഇല്ലാത്തതും ശരീരത്തിൽ മുറിവേല്പിക്കാത്തതുമായ ചികിത്സാ സമ്പ്രദായം എന്നർത്ഥമാകുന്നു;

(ഐ) “പ്രകൃതിചികിത്സാ സ്ഥാപനം” എന്നാൽ അംഗീകൃതവും അംഗീകരിക്കപ്പെട്ടതുമായ എതെങ്കിലും,—

(i) ബാച്ചിലർ ഓഫ് നാച്ചുറോപ്പതി ആൻഡ് യോഗ സയൻസസ് കോഴ്സ് (BNYS) നടത്തുന്ന വിദ്യാഭ്യാസ സ്ഥാപനം; അല്ലെങ്കിൽ

(ii) പത്ത് ഇൻപേഷ്യന്റ് കിടക്കകളുള്ളതും ഔട്ട് പേഷ്യന്റ് വിഭാഗം ഉള്ളതുമായ പ്രകൃതിചികിത്സാ ആശുപത്രികൾ; അല്ലെങ്കിൽ

(iii) ഔട്ട് പേഷ്യന്റ് വിഭാഗത്തോടുകൂടിയ പ്രകൃതി ചികിത്സാ ക്ലിനിക്കു് എന്നർത്ഥമാകുന്നു;

(ജെ) “പ്രാക്ടീഷണർ” എന്നാൽ കേരള സംസ്ഥാന മെഡിക്കൽ കൗൺസിലുകളിൽ നിന്ന് സാധുതയുള്ള രജിസ്ട്രേഷനോടുകൂടി, അതത് സംഗതിപോലെ, മോഡേൺ മെഡിസിനിൽ അല്ലെങ്കിൽ ഇന്ത്യൻ സിസ്റ്റംസ് ഓഫ് മെഡിസിനിൽ അല്ലെങ്കിൽ ഹോമിയോപ്പതിക് മെഡിസിനിൽ പ്രാക്ടീസ് ചെയ്യുന്ന ഏതൊരാളും എന്നർത്ഥമാകുന്നു;

(കെ) “പ്രസിഡന്റ്” എന്നാൽ ബന്ധപ്പെട്ട കൗൺസിലിന്റെ പ്രസിഡന്റ് എന്നർത്ഥമാകുന്നു;

(എൽ) “യോഗ്യതയുള്ള പ്രാക്ടീഷണർ” എന്നാൽ ഒരു അംഗീകൃത യോഗ്യത കൈവശമുള്ള ഒരു പ്രാക്ടീഷണർ എന്നർത്ഥമാകുന്നു;

(എം) “അംഗീകൃത യോഗ്യതകൾ” എന്നാൽ പട്ടികയിൽ ഇനംതിരിച്ച് പറയുന്ന യോഗ്യതകൾ എന്നർത്ഥമാകുന്നു;

(എൻ) “രജിസ്റ്റർ” എന്നാൽ ഈ ആക്റ്റിൻ കീഴിൽ സൂക്ഷിച്ചിട്ടുള്ള പ്രാക്ടീഷണർമാരുടെ ഒരു രജിസ്റ്റർ എന്നർത്ഥമാകുന്നു;

(ഒ) "രജിസ്റ്റേർഡ് പ്രാക്ടീഷണർ" എന്നാൽ അതത് സമയങ്ങളിൽ ഈ ആക്റ്റിൻ കീഴിൽ സൂക്ഷിച്ചിട്ടുള്ള രജിസ്റ്ററിൽ പേരുചേർക്കപ്പെട്ടിട്ടുള്ള ഒരു പ്രാക്ടീഷണർ എന്നർത്ഥമാകുന്നു;

(പി) " രജിസ്റ്റാർ" എന്നാൽ 19-ാം വകുപ്പിൻകീഴിൽ നിയമിച്ച ബന്ധപ്പെട്ട കൗൺസിലിന്റെ രജിസ്റ്റാർ എന്നർത്ഥമാകുന്നു;

(ക്യൂ) "റഗുലേഷനുകൾ" എന്നാൽ ഈ ആക്റ്റിൻ കീഴിൽ അതത് കൗൺസിലുകളാൽ ഉണ്ടാക്കപ്പെട്ട റഗുലേഷനുകൾ എന്നർത്ഥമാകുന്നു;

(ആർ) "ചട്ടങ്ങൾ" എന്നാൽ ഈ ആക്റ്റിൻ കീഴിൽ സർക്കാരിനാൽ ഉണ്ടാക്കപ്പെട്ട ചട്ടങ്ങൾ എന്നർത്ഥമാകുന്നു;

(എസ്) "പട്ടിക" എന്നാൽ ഈ ആക്റ്റിന്റെ പട്ടിക എന്നർത്ഥമാകുന്നു;

(റ്റി) "സംസ്ഥാനം" എന്നാൽ കേരള സംസ്ഥാനം എന്നർത്ഥമാകുന്നു.

അദ്ധ്യായം 2

കൗൺസിലുകളുടെ സ്ഥാപനം

3. കൗൺസിലുകളുടെ സ്ഥാപനവും ഏകാംഗീകരണവും ഘടനയും.—(1) സർക്കാർ, ഗസറ്റ് വിജ്ഞാപനം വഴി, താഴെപ്പറയുന്ന മൂന്ന് കൗൺസിലുകൾ സ്ഥാപിക്കേണ്ടതും അവ പൊതുവായി കേരള സംസ്ഥാന മെഡിക്കൽ കൗൺസിലുകൾ എന്നറിയപ്പെടുന്നതും ആതായത്:—

(എ) മോഡേൺ മെഡിസിൻ കൗൺസിൽ;

(ബി) ഇന്ത്യൻ സിസ്റ്റംസ് ഓഫ് മെഡിസിൻ കൗൺസിൽ; കൂടാതെ

(സി) ഹോമിയോപ്പതിക്ക് മെഡിസിൻ കൗൺസിൽ;

(2) അങ്ങനെയുള്ള ഓരോ കൗൺസിലും ഒരു ഏകാംഗീകൃത നികായമായിരിക്കുന്നതും ശാശ്വത പിൻതുടർച്ചാവകാശത്തോടെയും ഒരു പൊതുമുദ്രയോടുകൂടിയുള്ളതും പ്രസ്തുത പേരിൽ വ്യവഹരിക്കുകയും വ്യവഹരിക്കപ്പെടുകയും ചെയ്യേണ്ടതുമാണ്.

എന്നാൽ ഈ ആക്ട് പ്രാബല്യത്തിൽ വരുമ്പോൾ പ്രവർത്തിച്ചുകൊണ്ടിരിക്കുന്ന കൗൺസിലുകൾ ഈ ആക്റ്റിൻ കീഴിൽ സ്ഥാപിക്കപ്പെട്ടതാണെന്ന് കണക്കാക്കുകയും ഈ ആക്റ്റിൻ കീഴിലുള്ള കൗൺസിലുകൾ രൂപവൽക്കരിക്കുന്നതുവരെ അപ്രകാരം തുടരുകയും ചെയ്യുന്നതാണ്.

(3) മോഡേൺ മെഡിസിൻ കൗൺസിലിൽ താഴെപ്പറയുന്ന പതിനഞ്ച് അംഗങ്ങൾ അടങ്ങിയിരിക്കേണ്ടതാണ്, അതായത്:—

(എ) ഡയറക്ടർ, മെഡിക്കൽ എഡ്യൂക്കേഷൻ ഡിപ്പാർട്ട്മെന്റ് (എക്സ് - ഒഫീഷ്യോ);

(ബി) ഡയറക്ടർ, ഹെൽത്ത് സർവ്വീസസ് ഡിപ്പാർട്ട്മെന്റ് (എക്സ് - ഒഫീഷ്യോ);

(സി) കേരള ആരോഗ്യ ശാസ്ത്ര സർവ്വകലാശാലയിലെ മോഡേൺ മെഡിസിൻ ഫാക്കൽറ്റി അംഗങ്ങൾ അവർക്കിടയിൽ നിന്നും തെരഞ്ഞെടുക്കുന്ന, പതിനഞ്ച് വർഷത്തിൽ കുറയാത്ത അധ്യാപന പരിചയമുള്ള ഒരു അംഗം;

(ഡി) കേരള ആരോഗ്യ ശാസ്ത്ര സർവ്വകലാശാലയുമായി അഫിലിയേറ്റ് ചെയ്തിട്ടുള്ള സംസ്ഥാനത്തെ സർക്കാർ മെഡിക്കൽ കോളേജുകളിലെ പ്രിൻസിപ്പൽമാരുടെ ഇടയിൽ നിന്നും നാമനിർദ്ദേശം ചെയ്യപ്പെടുന്ന ഒരു അംഗം;

(ഇ) കേരള ആരോഗ്യ ശാസ്ത്ര സർവ്വകലാശാലയുമായി അഫിലിയേറ്റ് ചെയ്തിട്ടുള്ള സംസ്ഥാനത്തെ സ്വകാര്യ മെഡിക്കൽ കോളേജുകളിലെ പ്രിൻസിപ്പൽമാർ അവരുടെ ഇടയിൽ നിന്നും തെരഞ്ഞെടുക്കുന്ന, പതിനഞ്ച് വർഷത്തിൽ കുറയാത്ത അധ്യാപന പരിചയമുള്ള ഒരു അംഗം;

(എഫ്) സംസ്ഥാനത്തെ മോഡേൺ മെഡിസിനിലെ രജിസ്റ്റേർഡ് പ്രാക്ടീഷണർമാർ അവർക്കിടയിൽ നിന്നും തെരഞ്ഞെടുക്കുന്ന, രജിസ്ട്രേഷൻ ശേഷം പതിനഞ്ച് വർഷത്തിൽ കുറയാത്ത പ്രവർത്തനപരിചയമുള്ള അഞ്ച് അംഗങ്ങൾ;

(ജി) സംസ്ഥാനത്തെ മോഡേൺ മെഡിസിനിലെ മെഡിക്കൽ പ്രാക്ടീഷണർമാരിൽ നിന്ന് സർക്കാർ നാമനിർദ്ദേശം ചെയ്യുന്ന, രജിസ്ട്രേഷൻ ശേഷം പതിനഞ്ച് വർഷത്തിൽ കുറയാത്ത പ്രവർത്തന പരിചയമുള്ള നാല് അംഗങ്ങൾ, അവരിൽ,—

(i) ഒരാൾ പട്ടികജാതി അല്ലെങ്കിൽ പട്ടികവർഗ്ഗ വർഗ്ഗത്തിൽപ്പെടുന്ന അംഗമായിരിക്കേണ്ടതും; കൂടാതെ

(ii) ഒരാൾ [*] വനിത ആയിരിക്കേണ്ടതുമാണ്.

(എച്ച്) കേരള ആരോഗ്യ ശാസ്ത്ര സർവ്വകലാശാലയിലെ രജിസ്ട്രാർ (എക്സ് ഒഫീഷ്യോ).

(4) ഇന്ത്യൻ സിസ്റ്റംസ് ഓഫ് മെഡിസിൻ കൗൺസിലിൽ താഴെപ്പറയുന്ന പതിനഞ്ച് അംഗങ്ങൾ, അടങ്ങിയിരിക്കേണ്ടതാണ്, അതായത്:—

(എ) ഡയറക്ടർ, ആയുർവേദ മെഡിക്കൽ എഡ്യൂക്കേഷൻ (എക്സ് ഒഫീഷ്യോ);

(ബി) ഡയറക്ടർ, ഇന്ത്യൻ സിസ്റ്റംസ് ഓഫ് മെഡിസിൻ (എക്സ് ഒഫീഷ്യോ);

(സി) കേരള ആരോഗ്യ ശാസ്ത്ര സർവ്വകലാശാലയിലെ ആയുർവേദ, സിദ്ധ, യുനാനി, യോഗയും പ്രകൃതിചികിത്സയും ഫാക്കൽറ്റി അംഗങ്ങൾ അവർക്കിടയിൽ നിന്നും തെരഞ്ഞെടുക്കുന്ന ഒരു അംഗം;

(ഡി) കേരള ആരോഗ്യ ശാസ്ത്ര സർവ്വകലാശാലയുമായി അഫിലിയേറ്റ് ചെയ്തിട്ടുള്ള സംസ്ഥാനത്തെ സർക്കാർ ആയുർവേദ മെഡിക്കൽ കോളേജുകളിലെ പ്രിൻസിപ്പൽമാരുടെ ഇടയിൽ നിന്നും നാമനിർദ്ദേശം ചെയ്യപ്പെടുന്ന ഒരു അംഗം;

(ഇ) കേരള ആരോഗ്യ ശാസ്ത്ര സർവ്വകലാശാലയുമായി അഫിലിയേറ്റ് ചെയ്തിട്ടുള്ള ആയുർവേദ/സിദ്ധ/യുനാനി എന്നീ വിഭാഗങ്ങളിലെ സ്വകാര്യ/എയ്ഡഡ്/സ്വാശ്രയ മെഡിക്കൽ കോളേജുകളിലെയും, യോഗയും പ്രകൃതിചികിത്സയും സ്ഥാപനങ്ങളിലെയും പ്രിൻസിപ്പൽമാർ അവരുടെ ഇടയിൽ നിന്നും തെരഞ്ഞെടുക്കുന്ന ഒരു അംഗം;

(എഫ്) സംസ്ഥാനത്തെ ആയുർവേദ മെഡിസിനിൽ രജിസ്റ്റർ ചെയ്തിട്ടുള്ള പ്രാക്ടീഷണർമാരിൽ നിന്നും തെരഞ്ഞെടുക്കുന്ന ഒരു അംഗം;

(ജി) സംസ്ഥാനത്തെ സിദ്ധ മെഡിസിനിലെ രജിസ്റ്റേർഡ് പ്രാക്ടീഷണർമാർ അവർക്കിടയിൽ നിന്നും തെരഞ്ഞെടുക്കുന്ന ഒരു അംഗം;

(എച്ച്) സംസ്ഥാനത്തെ യുനാനി ടിബ്ബി മെഡിസിനിലെ രജിസ്റ്റേർഡ് പ്രാക്ടീഷണർമാർ അവർക്കിടയിൽ നിന്നും തെരഞ്ഞെടുക്കുന്ന ഒരു അംഗം;

(ഐ) സംസ്ഥാനത്തെ യോഗയിലെയും പ്രകൃതിചികിത്സയിലെയും രജിസ്റ്റേർഡ് പ്രാക്ടീഷണർമാർ അവർക്കിടയിൽ നിന്നും തെരഞ്ഞെടുക്കുന്ന ഒരു അംഗം;

(ജെ) ഇന്ത്യൻ സിസ്റ്റംസ് ഓഫ് മെഡിസിനിലെ രജിസ്റ്റേർഡ് പ്രാക്ടീഷണർമാരിൽ നിന്നും സർക്കാർ നാമനിർദ്ദേശം ചെയ്യുന്ന അഞ്ച് അംഗങ്ങൾ, അവരിൽ,—

(i) ഒരാൾ വീതം സിദ്ധ, യുനാനി, പ്രകൃതിചികിത്സയും യോഗ സയൻസ് എന്നിവയിൽ നിന്നുള്ളവരായിരിക്കേണ്ടതും;

(ii) ഒരാൾ പട്ടികജാതി അല്ലെങ്കിൽ പട്ടികഗോത്ര വർഗ്ഗത്തിൽപ്പെടുന്ന അംഗമായിരിക്കേണ്ടതും; കൂടാതെ

(iii) ഒരാൾ [***] വനിത ആയിരിക്കേണ്ടതുമാണ്.

(കെ) കേരള ആരോഗ്യ ശാസ്ത്ര സർവ്വകലാശാലയിലെ രജിസ്ട്രാർ (എക്സ്-ഒഫീഷ്യോ).

(5) ഹോമിയോപ്പതിക്ക് മെഡിസിൻ കൗൺസിലിൽ താഴെപ്പറയുന്ന പന്ത്രണ്ട് അംഗങ്ങൾ അടങ്ങിയിരിക്കേണ്ടതാണ്:—

(എ) പ്രിൻസിപ്പൽ ആന്റ് കൺട്രോളിംഗ് ഓഫീസർ, ഹോമിയോപ്പതിക്ക് മെഡിക്കൽ എഡ്യൂക്കേഷൻ (എക്സ്-ഒഫീഷ്യോ);

(ബി) ഡയറക്ടർ, ഹോമിയോപ്പതിക്ക് ഡിപ്പാർട്ട്മെന്റ് (എക്സ്-ഒഫീഷ്യോ);

(സി) കേരള ആരോഗ്യ ശാസ്ത്ര സർവ്വകലാശാലയിലെ ഹോമിയോപ്പതിക്ക് മെഡിസിൻ ഫാക്കൽറ്റി അംഗങ്ങൾ അവർക്കിടയിൽ നിന്നും തെരഞ്ഞെടുക്കുന്ന ഒരു അംഗം;

(ഡി) കേരള ആരോഗ്യ ശാസ്ത്ര സർവ്വകലാശാലയുമായി അഫിലിയേറ്റ് ചെയ്തിട്ടുള്ള സംസ്ഥാനത്തെ സർക്കാർ ഹോമിയോപ്പതിക്ക് മെഡിക്കൽ കോളേജുകളിലെ പ്രിൻസിപ്പൽമാരുടെ ഇടയിൽ നിന്നും നാമനിർദ്ദേശം ചെയ്യപ്പെടുന്ന ഒരു അംഗം;

(ഇ) കേരള ആരോഗ്യ ശാസ്ത്ര സർവ്വകലാശാലയുമായി അഫിലിയേറ്റ് ചെയ്തിട്ടുള്ള സംസ്ഥാനത്തെ സ്വകാര്യ/എയ്ഡഡ്/സ്വാശ്രയ ഹോമിയോപ്പതിക്ക് മെഡിക്കൽ കോളേജുകളിലെ പ്രിൻസിപ്പൽമാർ അവർക്കിടയിൽ നിന്നും തെരഞ്ഞെടുക്കുന്ന ഒരു അംഗം;

(എഫ്) സംസ്ഥാനത്തെ ഹോമിയോപ്പതിക്ക് മെഡിസിനിലെ രജിസ്റ്റേർഡ് പ്രാക്ടീഷണർമാർ അവർക്കിടയിൽ നിന്നും തെരഞ്ഞെടുക്കുന്ന, മൂന്ന് അംഗങ്ങൾ;

(ജി) സംസ്ഥാനത്തെ ഹോമിയോപ്പതിക്ക് മെഡിസിനിലെ രജിസ്റ്റേർഡ് പ്രാക്ടീഷണർമാരിൽ നിന്നും സർക്കാർ നാമനിർദ്ദേശം ചെയ്യുന്ന മൂന്ന് അംഗങ്ങൾ, അവരിൽ,—

(i) ഒരാൾ പട്ടികജാതി അല്ലെങ്കിൽ പട്ടികഗോത്ര വർഗ്ഗത്തിൽപ്പെടുന്ന അംഗമായിരിക്കേണ്ടതും; കൂടാതെ

(ii) ഒരാൾ [*] വനിത ആയിരിക്കേണ്ടതുമാണ്.

(എച്ച്) കേരള ആരോഗ്യ ശാസ്ത്ര സർവ്വകലാശാലയിലെ രജിസ്ട്രാർ (എക്സ്ട്രാ-ഒഫീഷ്യോ).

4. തെരഞ്ഞെടുപ്പിന്റെ അഭാവത്തിൽ അംഗങ്ങളെ നാമനിർദ്ദേശം ചെയ്യൽ.— 3-ാം വകുപ്പിന്റെ (3)-ാം ഉപവകുപ്പിലെ (സി), [*], (ഇ) അല്ലെങ്കിൽ (എഫ്) ഖണ്ഡത്തിലോ (4)-ാം ഉപവകുപ്പിലെ (സി), [*] (ഇ), (എഫ്), (ജി), (എച്ച്) അല്ലെങ്കിൽ (ഐ) ഖണ്ഡത്തിലോ അല്ലെങ്കിൽ (5)-ാം ഉപവകുപ്പിലെ (സി), [*], (ഇ) അല്ലെങ്കിൽ (എഫ്) ഖണ്ഡത്തിലോ പരാമർശിച്ചിട്ടുള്ള ഏതെങ്കിലും അംഗങ്ങൾ ആറ് മാസത്തിനകം തെരഞ്ഞെടുക്കപ്പെടാതിരുന്നാൽ, സർക്കാരിന്, അതത് സംഗതി പോലെ അപ്രകാരം യോഗ്യതയുള്ള രജിസ്റ്റേർഡ് പ്രാക്ടീഷണർമാരെ നാമനിർദ്ദേശം ചെയ്യാവുന്നതും, അങ്ങനെ നാമനിർദ്ദേശം ചെയ്യപ്പെടുന്ന പ്രാക്ടീഷണർമാർ, ഈ ആക്റ്റിന്റെ ആവശ്യത്തിലേയ്ക്കായി, അതത് സംഗതിപോലെ, 3-ാം വകുപ്പിന്റെ (3)-ാം ഉപവകുപ്പിലെ (സി), [*], (ഇ) അല്ലെങ്കിൽ (എഫ്) ഖണ്ഡമോ അല്ലെങ്കിൽ (4)-ാം ഉപവകുപ്പിലെ (സി), [*], (ഇ), (എഫ്), (ജി), (എച്ച്) അല്ലെങ്കിൽ (ഐ) ഖണ്ഡമോ അല്ലെങ്കിൽ [***] (5)-ാം ഉപവകുപ്പിലെ (സി), [*], (ഇ) അല്ലെങ്കിൽ (എഫ്) ഖണ്ഡമോ പ്രകാരം യഥാവിധി തെരഞ്ഞെടുക്കപ്പെട്ടതായി കരുതപ്പെടേണ്ടതുമാണ്.

5. അംഗങ്ങളുടെ യോഗ്യത.—ഒരു കൗൺസിലിന്റെ ഓരോ അംഗവും [*] രജിസ്റ്റേർഡ് പ്രാക്ടീഷണർ ആയിരിക്കേണ്ടതും ഒരു അംഗീകൃത യോഗ്യത കൈവശമുള്ള ആളായിരിക്കേണ്ടതുമാണ്.

6. ആദ്യത്തെ കൗൺസിലുകളിലെ അംഗങ്ങളെ നാമനിർദ്ദേശം ചെയ്യൽ.—3-ഉം 4-ഉം വകുപ്പുകളിൽ എന്തുതന്നെ അടങ്ങിയിരുന്നാലും, ആദ്യത്തെ കൗൺസിലുകളുടെ സംഗതിയിൽ, എക്സ്ട്രാ-ഒഫീഷ്യോ അംഗങ്ങൾ അല്ലാത്ത മറ്റെല്ലാ അംഗങ്ങളെയും സർക്കാർ നാമനിർദ്ദേശം ചെയ്യേണ്ടതാണ്:

എന്നാൽ അങ്ങനെ നാമനിർദ്ദേശം ചെയ്യപ്പെടുന്ന അംഗങ്ങൾ രജിസ്റ്റേർഡ് പ്രാക്ടീഷണർമാരും അംഗീകൃത യോഗ്യതകൾ കൈവശമുള്ളവരായിരിക്കേണ്ടതുമാണ്.

7. അംഗങ്ങളുടെ ഔദ്യോഗിക കാലാവധി.—(1) ഈ ആക്റ്റിൽ മറുവിധത്തിൽ വ്യവസ്ഥ ചെയ്തിരിക്കുന്നതൊഴികെ, എക്സ്ട്രാ-ഒഫീഷ്യോ അംഗങ്ങളല്ലാത്ത അംഗങ്ങളുടെ ഔദ്യോഗിക കാലാവധി അപ്രകാരമുള്ള കൗൺസിലിന്റെ ആദ്യ യോഗം നടന്ന തീയതി മുതൽ അഞ്ച് വർഷക്കാലത്തേക്കായിരിക്കുന്നതാണ്.

(2) കാലാവധി പൂർത്തിയാക്കി സ്ഥാനമൊഴിയുന്ന ഒരംഗം, അതതുസംഗതിപോലെ, അയാളുടെ പിൻഗാമിയെ തിരഞ്ഞെടുക്കുകയോ നാമനിർദ്ദേശം ചെയ്യുകയോ ചെയ്യുന്നതുവരെ ഉദ്യോഗത്തിൽ തുടരേണ്ടതാണ്.

(3) കാലാവധി പൂർത്തിയാക്കി സ്ഥാനമൊഴിയുന്ന ഒരംഗത്തിന്, മറ്റുവിധത്തിൽ യോഗ്യതയുള്ളപക്ഷം, വീണ്ടും തിരഞ്ഞെടുക്കപ്പെടുന്നതിനോ നാമനിർദ്ദേശം ചെയ്യപ്പെടുന്നതിനോ അർഹതയുണ്ടായിരിക്കുന്നതാണ്.

8. പ്രസിഡന്റും വൈസ്-പ്രസിഡന്റും.—(1) ഓരോ കൗൺസിലും അതിന്റെ അംഗങ്ങളിൽ നിന്നും ഒരാളെ അതിന്റെ പ്രസിഡന്റായും മറ്റൊരാൾക്കെ തിരഞ്ഞെടുക്കപ്പെടുന്നതിനോ വൈസ്-പ്രസിഡന്റായും തിരഞ്ഞെടുക്കേണ്ടതാണ്:

എന്നാൽ ആദ്യ കൗൺസിലുകളുടെ പ്രസിഡന്റിനെയും വൈസ്-പ്രസിഡന്റിനെയും സർക്കാർ നാമനിർദ്ദേശം ചെയ്യേണ്ടതാണ്.

(2) പ്രസിഡന്റ് രാജിവയ്ക്കുമ്പോഴോ അംഗമെന്ന നിലയിൽ അയാളുടെ ഔദ്യോഗിക കാലാവധി കഴിയുമ്പോഴോ മറ്റുതരത്തിൽ അയാൾ ഒരു അംഗമല്ലാതെയായിത്തീരുന്നവോ അയാൾ അയാളുടെ ഉദ്യോഗം ഒഴിഞ്ഞതായി കരുതപ്പെടേണ്ടതാണ്.

(3) വൈസ്-പ്രസിഡന്റ്—

(എ) രാജിവയ്ക്കുകയോ ഒരംഗമെന്ന നിലയിൽ അദ്ദേഹത്തിന്റെ കാലാവധി കഴിയുമ്പോഴോ അല്ലെങ്കിൽ മറ്റുതരത്തിൽ അംഗമല്ലാതെയായിത്തീരുന്നവോ; അല്ലെങ്കിൽ

(ബി) പ്രസിഡന്റായി തിരഞ്ഞെടുക്കപ്പെടുകയോ ചെയ്യുമ്പോൾ അയാൾ അയാളുടെ ഉദ്യോഗം ഒഴിഞ്ഞതായി കരുതപ്പെടേണ്ടതാണ്.

(4) പ്രസിഡന്റിന്റെ സ്ഥാനം ഒഴിവുള്ളപ്പോൾ, ഒരു പുതിയ പ്രസിഡന്റ് സ്ഥാനം ഏറ്റെടുക്കുന്നതുവരെ വൈസ്-പ്രസിഡന്റ് പ്രസിഡന്റിന്റെ ചുമതലകൾ നിർവ്വഹിക്കേണ്ടതാണ്.

(5) പ്രസിഡന്റിന്റെ സ്ഥാനം ഒഴിവുള്ളപ്പോഴോ അല്ലെങ്കിൽ പ്രസിഡന്റിന് ചുമതല നിർവ്വഹിക്കാനാകാത്തപ്പോഴോ [***] ആ ഉദ്യോഗത്തിൽ ഒരു ഒഴിവുണ്ടെങ്കിൽ, രജിസ്ട്രാർ, കൗൺസിൽ അംഗങ്ങൾക്ക് ഏഴ് പൂർണ്ണ ദിവസത്തിൽ കുറയാതെ നോട്ടീസ് കൊടുത്തശേഷം, പ്രസിഡന്റിന്റെ തിരഞ്ഞെടുപ്പിനായി ഒരു യോഗം വിളിച്ചുയേണ്ടതും, ഒരു പുതിയ പ്രസിഡന്റിനെ തിരഞ്ഞെടുത്ത് സ്ഥാനം ഏറ്റെടുക്കുന്നതുവരെയോ അല്ലെങ്കിൽ പ്രസിഡന്റ് ചുമതല നിർവ്വഹിക്കാതെയായി നിന്ന് മുക്തരാകുന്നതുവരെയോ, അതത് സംഗതിപോലെ, ഈ ആക്റ്റിൽ എന്തുതന്നെ അടങ്ങിയിരുന്നാലും മെഡിക്കൽ വിദ്യാഭ്യാസ

ഡയറക്ടർ, ആയുർവേദ മെഡിക്കൽ വിദ്യാഭ്യാസ ഡയറക്ടർ, ഹോമിയോ മെഡിക്കൽ വിദ്യാഭ്യാസ വകുപ്പ് പ്രിൻസിപ്പലും കൺട്രോളിംഗ് ഓഫീസറും അതത് കൗൺസിലിന്റെ എക്സ്-ഒഫീഷ്യോ അംഗവും പ്രസിഡന്റും ആയിരിക്കേണ്ടതാണ്.

(6) സ്ഥാനമൊഴിയുന്ന പ്രസിഡന്റിനോ വൈസ്-പ്രസിഡന്റിനോ മറ്റുവിധത്തിൽ യോഗ്യതയുള്ളപക്ഷം വീണ്ടും തിരഞ്ഞെടുക്കപ്പെടുന്നതിന് അർഹതയുണ്ടായിരിക്കുന്നതാണ്.

വിശദീകരണം.—ഒരു പുതിയ പ്രസിഡന്റോ വൈസ്-പ്രസിഡന്റോ അയാൾ, അപ്രകാരം തിരഞ്ഞെടുക്കപ്പെട്ടു എന്ന് പ്രഖ്യാപിക്കുന്നതോടെ ഉദ്യോഗത്തിൽ പ്രവേശിച്ചതായി കരുതപ്പെടേണ്ടതാണ്.

9. ഒഴിവുകൾ.—ഒരു കൗൺസിലിലെ ഒരു അംഗത്തിന്റെ ഔദ്യോഗിക കാലാവധി കഴിയുന്നതിനുമുമ്പ്, അങ്ങനെയുള്ള അംഗത്തിന്റെ മരണമോ രാജിയോ നീക്കംചെയ്യലോ അയോഗ്യതയോ കാരണമോ മറ്റുവിധത്തിലോ, ഏതെങ്കിലും ഒഴിവുണ്ടാകുന്നപക്ഷം ചട്ടങ്ങളിൽ നിർണ്ണയിക്കപ്പെടുന്ന രീതിയിൽ ഒഴിവ് നികത്തേണ്ടതാണ്. ആ ഒഴിവ് നികത്തുന്നതിനായി തിരഞ്ഞെടുക്കപ്പെട്ടതോ നാമനിർദ്ദേശം ചെയ്യപ്പെട്ടതോ ആയ ഏതൊരാളും, 8-ാം വകുപ്പിൽ എന്തുതന്നെ അടങ്ങിയിരുന്നാലും, ഏത് അംഗത്തിന്റെ ഒഴിവിലേയ്ക്കാണോ തിരഞ്ഞെടുക്കപ്പെട്ടുകയോ നാമനിർദ്ദേശം ചെയ്യപ്പെട്ടുകയോ ചെയ്തത്, ആ ഒഴിവ് ഉണ്ടാകാതിരുന്നെങ്കിൽ അയാൾ ആ ഉദ്യോഗം വഹിക്കുമായിരുന്ന കാലത്തോളം മാത്രമേ ആ ഉദ്യോഗം വഹിക്കുവാൻ പാടുള്ളൂ:

എന്നാൽ അങ്ങനെയുള്ള ഒഴിവ് ഉണ്ടായിരുന്നാൽ തന്നെയും, ഈ ആക്റ്റിൻകീഴിലുള്ള കൗൺസിലിന്റെ അധികാരങ്ങൾ അത് വിനിയോഗിക്കുന്നത് നിയമാനുസൃതമായിരിക്കുന്നതാണ്.

10. നിയമനങ്ങൾ ഗസറ്റിൽ വിജ്ഞാപനം ചെയ്യണമെന്ന്.—ഓരോ കൗൺസിലിന്റെയും പ്രസിഡന്റ്, വൈസ്-പ്രസിഡന്റ്, അംഗങ്ങൾ എന്നിവരുടെയും രജിസ്ട്രാറുടെയും, എല്ലാ തിരഞ്ഞെടുപ്പുകളും നാമനിർദ്ദേശങ്ങളും നിയമനങ്ങളും ഗസറ്റിൽ വിജ്ഞാപനം ചെയ്യേണ്ടതാണ്.

11. അംഗത്വത്തിനുള്ള അയോഗ്യതകൾ.—ഒരാൾ,—

(എ) അയാൾ ഒരു അവിമുക്ത നിർദ്ധനനാണെങ്കിൽ;

(ബി) അയാൾ ബുദ്ധിസ്ഥിരതയില്ലാത്തതായിരിക്കുകയും ക്ഷമതയുള്ള ഒരു കോടതി അപ്രകാരം പ്രഖ്യാപിക്കുകയും ചെയ്തിട്ടുണ്ടെങ്കിൽ;

(സി) ജോലിയിൽ ഏതെങ്കിലും തരത്തിലുള്ള അപകീർത്തികരമായ പെരുമാറ്റത്തിന് ബന്ധപ്പെട്ട കൗൺസിലിനാൽ അയാൾ ശിക്ഷിക്കപ്പെട്ടിട്ടുണ്ടെങ്കിൽ അല്ലെങ്കിൽ ഏതെങ്കിലും സർക്കാർ സർവ്വീസിൽ നിന്നും അയാളെ പിരിച്ചുവിടപ്പെട്ടിട്ടുണ്ടെങ്കിൽ;

(ഡി) ഈ ആക്റ്റിൻ കീഴിൽ, സൂക്ഷിക്കുന്ന ബന്ധപ്പെട്ട രജിസ്റ്ററിൽ നിന്നും അയാളുടെ പേര് നീക്കം ചെയ്യപ്പെടുകയും വീണ്ടും ഉൾപ്പെടുത്താതിരിക്കുകയും ചെയ്തിട്ടുണ്ടെങ്കിൽ;

(ഇ) 3-ാം വകുപ്പിലെ (3)-ാം ഉപവകുപ്പിന്റെ (സി) ഖണ്ഡം, (4)-ാം ഉപവകുപ്പിന്റെ (സി) ഖണ്ഡം അല്ലെങ്കിൽ (5)-ാം ഉപവകുപ്പിന്റെ (സി) ഖണ്ഡം പ്രകാരം തെരഞ്ഞെടുക്കപ്പെട്ടെങ്കിലും കേരള ആരോഗ്യ ശാസ്ത്ര സർവ്വകലാശാലയിലെ, അതാത് സംഗതിപോലെ, മോഡേൺ മെഡിസിനിൽ, ഹോമിയോപ്പതിക്ക് മെഡിസിനിൽ അല്ലെങ്കിൽ ഇന്ത്യൻ സിസ്റ്റംസ് ഓഫ് മെഡിസിനിൽ ഒരു ഫാക്കൽറ്റി അംഗമല്ലാതെയാകുകയാണെങ്കിൽ;

(എഫ്) 3-ാം വകുപ്പിലെ (3)-ാം ഉപവകുപ്പിന്റെ (ഡി) ഖണ്ഡം, (4)-ാം ഉപവകുപ്പിന്റെ (ഡി) ഖണ്ഡം അല്ലെങ്കിൽ (5)-ാം ഉപവകുപ്പിന്റെ (ഡി) ഖണ്ഡം പ്രകാരം നാമനിർദ്ദേശം ചെയ്യപ്പെട്ടിട്ടുള്ള അതാത് സംഗതിപോലെ, സംസ്ഥാനത്തെ സർക്കാർ മെഡിക്കൽ കോളേജ്, സർക്കാർ ഹോമിയോപ്പതിക്ക് മെഡിക്കൽ കോളേജ് അല്ലെങ്കിൽ സർക്കാർ ആയുർവേദ മെഡിക്കൽ കോളേജിലെ പ്രിൻസിപ്പൽ അല്ലാതായിത്തീരുന്നെങ്കിൽ;

(ജി) 3-ാം വകുപ്പിലെ (3)-ാം ഉപവകുപ്പിന്റെ (ഇ) ഖണ്ഡം, (4)-ാം ഉപവകുപ്പിന്റെ (ഇ) ഖണ്ഡം അല്ലെങ്കിൽ (5)-ാം ഉപവകുപ്പിന്റെ (ഇ) ഖണ്ഡം പ്രകാരം തെരഞ്ഞെടുക്കപ്പെട്ടെങ്കിലും, അതാത് സംഗതിപോലെ, സംസ്ഥാനത്തെ പ്രൈവറ്റ്/എയ്ഡഡ്/സ്വാശ്രയ മെഡിക്കൽ കോളേജ്, പ്രൈവറ്റ്/എയ്ഡഡ്/സ്വാശ്രയ ഹോമിയോപ്പതിക്ക് മെഡിക്കൽ കോളേജ് അല്ലെങ്കിൽ പ്രൈവറ്റ് ആയുർവേദ മെഡിക്കൽ കോളേജിലെ പ്രിൻസിപ്പൽ അല്ലാതായിത്തീരുന്നെങ്കിൽ,

ഒരു കൗൺസിലിൽ അംഗമാകുന്നതിനോ അംഗമായി തെരഞ്ഞെടുക്കപ്പെടുന്നതിനോ നാമനിർദ്ദേശം ചെയ്യപ്പെടുന്നതിനോ അയോഗ്യനാകുന്നതാണ്.

12. അംഗത്വം അവസാനിക്കൽ.—ഒരു കൗൺസിലിലെ ഒരംഗം,—

(എ) ഔദ്യോഗിക കാലാവധി അവസാനിക്കുമ്പോഴോ;

(ബി) രാജിവയ്ക്കുമ്പോഴോ;

(സി) ബന്ധപ്പെട്ട കൗൺസിലിന്റെ അഭിപ്രായത്തിൽ മതിയായ കാരണം കൂടാതെ തുടർച്ചയായ മൂന്ന് യോഗങ്ങളിൽ ഹാജരാകാതിരുന്നാലോ; അല്ലെങ്കിൽ

(ഡി) 11-ാം വകുപ്പിൽ പ്രതിപാദിച്ചിട്ടുള്ള അയോഗ്യതകളിൽ ഏതിനെങ്കിലും വിധേയനായിരിക്കുകയാണെങ്കിലോ,

അയാളുടെ സ്ഥാനം ഒഴിഞ്ഞതായി കരുതപ്പെടേണ്ടതാണ്.

13. അംഗത്വം രാജിവയ്ക്കൽ.—ഒരു കൗൺസിലിന്റെ ഏതൊരു അംഗത്തിനോ വൈസ്-പ്രസിഡന്റിനോ, പ്രസിഡന്റിന് ലിഖിതമായ നോട്ടീസ് നൽകിക്കൊണ്ട് ഏത് സമയത്തും തന്റെ സ്ഥാനം രാജിവയ്ക്കാവുന്നതാണ്. ബന്ധപ്പെട്ട കൗൺസിലിന് ലിഖിതമായ നോട്ടീസ് നൽകിക്കൊണ്ട് പ്രസിഡന്റിന് തന്റെ സ്ഥാനം രാജിവയ്ക്കാവുന്നതുമാണ്. അങ്ങനെയുള്ള രാജി, അംഗങ്ങളുടെയും വൈസ്-പ്രസിഡന്റിന്റെയും സംഗതിയിൽ, അത് പ്രസിഡന്റിന് ലഭിച്ച തീയതി മുതലും, പ്രസിഡന്റിന്റെ സംഗതിയിൽ അത് ബന്ധപ്പെട്ട കൗൺസിൽ മുമ്പാകെ വയ്ക്കുന്ന തീയതി മുതലും, പ്രാബല്യത്തിൽ വരുന്നതാണ്.

14. നടപടികളുടെ സാധുത.—(1) കൗൺസിലിലെ ഒരംഗമായോ പ്രസിഡന്റായോ വൈസ്-പ്രസിഡന്റായോ ഒരു യോഗത്തിൽ അദ്ധ്യക്ഷം വഹിക്കുന്ന അംഗമായോ പ്രവർത്തിക്കുന്ന ഏതെങ്കിലും ആളിന്റെ അയോഗ്യതയോ, തെരഞ്ഞെടുപ്പിലോ നാമനിർദ്ദേശത്തിലോ ഉള്ള ന്യൂനതയോ അയാൾ പങ്കെടുത്ത അങ്ങനെയുള്ള കൗൺസിലിന്റെ പ്രവർത്തിയേയോ നടപടിക്രമങ്ങളേയോ അസാധുവാക്കുന്നതായി കരുതപ്പെടുന്നതല്ല.

(2) ഏതെങ്കിലും ഒഴിവ് നിലനിൽക്കുന്നു എന്നോ അല്ലെങ്കിൽ അങ്ങനെയുള്ള കൗൺസിലിന്റെ ഘടനയിൽ എന്തെങ്കിലും ന്യൂനത ഉണ്ട് എന്നോ ഉള്ള കാരണത്താൽ മാത്രം കൗൺസിൽ ചെയ്യു യാതൊരു പ്രവൃത്തിയും അസാധുവായതായി കരുതപ്പെടുന്നതല്ല.

15. കൗൺസിൽ യോഗത്തിന്റെ സ്ഥലവും സമയവും.—ഓരോ കൗൺസിലും റഗുലേഷൻ മുഖേന നിർണ്ണയിക്കപ്പെടാവുന്ന അങ്ങനെയുള്ള സമയത്തും സ്ഥലത്തും യോഗം ചേരേണ്ടതും കൗൺസിലിന്റെ ഓരോ യോഗവും അങ്ങനെയുള്ള ആൾ അങ്ങനെയുള്ള രീതിയിൽ വിളിച്ചുകൂട്ടേണ്ടതുമാണ്.

എന്നാൽ അങ്ങനെയുള്ള റഗുലേഷനുകൾ ഉണ്ടാക്കുന്നതുവരെ, പ്രസിഡന്റിന്, ഓരോ അംഗത്തിനും നോട്ടീസ് അയച്ചുകൊണ്ട്, അയാൾക്ക് യുക്തമെന്ന് കരുതുന്ന അങ്ങനെയുള്ള സ്ഥലത്തും സമയത്തും യോഗം വിളിച്ചുകൂട്ടാവുന്നതാണ്.

16. കൗൺസിലിന്റെ യോഗങ്ങളിലെ അദ്ധ്യക്ഷതയും അതിന്റെ നടപടിക്രമവും.—(1) ഒരു കൗൺസിലിന്റെ ഓരോ യോഗത്തിലും പ്രസിഡന്റ് അദ്ധ്യക്ഷത വഹിക്കേണ്ടതും, അയാളുടെ അഭാവത്തിൽ വൈസ്-പ്രസിഡന്റും, പ്രസിഡന്റിന്റെയും വൈസ്-പ്രസിഡന്റിന്റെയും അഭാവത്തിൽ ആ സന്ദർഭത്തിനുവേണ്ടി അദ്ധ്യക്ഷത വഹിക്കുവാൻ യോഗം തെരഞ്ഞെടുത്ത ഒരു അംഗവും അദ്ധ്യക്ഷത വഹിക്കേണ്ടതാണ്.

(2) പ്രസിഡന്റ് നടപടിക്രമം പാലിക്കേണ്ടതും, യോഗത്തിലോ യോഗവുമായി ബന്ധപ്പെട്ടോ ഉള്ള എല്ലാ ക്രമപ്രശ്നങ്ങളിലും തീരുമാനമെടുക്കേണ്ടതുമാണ്. ക്രമപ്രശ്നത്തിന്മേൽ ബന്ധപ്പെട്ട അംഗത്തിന്റെ വിശദീകരണത്തിനുശേഷം പ്രസിഡന്റിന് തീരുമാനം എടുക്കാവുന്നതും പ്രസ്തുത തീരുമാനം അന്തിമമായിരിക്കുന്നതുമാണ്.

(3) വൈസ്-പ്രസിഡന്റിനും അല്ലെങ്കിൽ സന്ദർഭവശാൽ അധ്യക്ഷനാകുന്ന അംഗത്തിനും ആ യോഗത്തിലും അയാൾ അധ്യക്ഷത വഹിക്കുന്ന കാലയളവിലും, പ്രസിഡന്റിന്റെ എല്ലാ അധികാരങ്ങളും ഉണ്ടായിരിക്കുന്നതാണ്.

(4) ഒരു കൗൺസിലിന്റെ യോഗത്തിലെ ചോദ്യങ്ങൾക്ക് ആ യോഗത്തിൽ ഹാജരായി വോട്ട് ചെയ്യുന്ന അംഗങ്ങളുടെ ഭൂരിപക്ഷ വോട്ട് പ്രകാരം തീരുമാനമെടുക്കേണ്ടതാണ്. മൂന്നിൽ രണ്ട് അംഗങ്ങൾ ചേർന്ന് ഒരു ക്യാരമായി രൂപപ്പെടുന്നതാണ്. യോഗത്തിന് നിശ്ചയിച്ചിട്ടുള്ള സമയം മുതൽ അരമണിക്കൂറിനുള്ളിൽ ക്യാരം തികയാതിരിക്കുകയും തുടർന്ന് ഒരു സ്ഥലം, തീയതി, സമയം എന്നിവ മറ്റുവിധത്തിൽ തീരുമാനിച്ചിട്ടില്ലായെങ്കിൽ, തുടർന്നുവരുന്ന ആഴ്ചയിലെ അതേ ദിവസത്തിലേക്ക് അതേ സ്ഥലത്തും സമയത്തുമായി യോഗം മാറ്റിവയ്ക്കാവുന്നതും അങ്ങനെ മാറ്റിവയ്ക്കപ്പെട്ട യോഗത്തിൽ, യോഗസമയം മുതൽ അരമണിക്കൂറിനുള്ളിൽ ക്യാരം തികയാതിരുന്നാൽ ഹാജരായ അംഗങ്ങൾ ചേർന്ന് ഒരു ക്യാരം ഉണ്ടാക്കുന്നതുമാണ്.

(5) കൗൺസിലിന്റെ ഓരോ യോഗത്തിലും പ്രസിഡന്റിന്, കൗൺസിലിന്റെ അംഗമെന്ന നിലയിലുള്ള അയാളുടെ വോട്ടിന് പുറമേ, വോട്ടുകൾ തുല്യമായിരിക്കുന്ന സംഗതിയിൽ, രണ്ടാമത്തെ വോട്ട് അല്ലെങ്കിൽ കാസ്റ്റിംഗ് വോട്ട് കൂടി ഉണ്ടായിരിക്കുന്നതാണ്.

17. ഫീസും ബത്തകളും നൽകൽ.—ഓരോ കൗൺസിലിന്റെയും പ്രസിഡന്റിനും വൈസ്-പ്രസിഡന്റിനും മറ്റ് അംഗങ്ങൾക്കും കൗൺസിലിന്റെയോ അല്ലെങ്കിൽ അതിന്റെ ഏതെങ്കിലും കമ്മിറ്റിയുടെയോ യോഗങ്ങളുമായി ബന്ധപ്പെട്ട് ഹാജരാകുന്നതിന് കാലാകാലങ്ങളിൽ ചട്ടങ്ങളാൽ നിർണ്ണയിക്കപ്പെടുന്ന, അങ്ങനെയുള്ള ഫീസുകളും ബത്തകളും അങ്ങനെയുള്ള യാത്രാബത്തകളും നൽകപ്പെടുന്നതാണ്.

18. നിർവ്വാഹക സമിതിയും മറ്റു സമിതികളും.—ഓരോ കൗൺസിലിനും, അതിന്റെ അംഗങ്ങൾക്കിടയിൽ നിന്നും ഒരു നിർവ്വാഹക സമിതിയെയും എത്തിക്സ് കമ്മിറ്റിയെയും മറ്റു കമ്മിറ്റികളേയും നിയമിക്കുന്നതിനും, 19-ഉം 20-ഉം 21-ഉം വകുപ്പുകളിൽ വ്യവസ്ഥ ചെയ്തിട്ടുള്ളവയാഴിടെ, കൗൺസിലിന് ഉചിതമെന്ന് കരുതാവുന്നതും കൗൺസിലിൽ നിക്ഷിപ്തമായിട്ടുള്ളതുമായ അങ്ങനെയുള്ള അധികാരങ്ങളും ചുമതലകളും, അങ്ങനെയുള്ള കമ്മിറ്റിക്ക് ഏൽപ്പിച്ചുകൊടുക്കുന്നതിനും അധികാരമുണ്ടായിരിക്കുന്നതുമാണ്.

[***]

19. രജിസ്ട്രാർ.—(1) സർക്കാർ എല്ലാ കൗൺസിലുകൾക്കും പൊതുവായി ഒരു രജിസ്ട്രാറെ നിയമിക്കേണ്ടതും അയാൾ അത്തരം കൗൺസിലുകളുടെയും 18-ാം വകുപ്പ് പ്രകാരം നിയമിക്കപ്പെടുന്ന കമ്മിറ്റികളുടെയും സെക്രട്ടറി ആയിരിക്കുന്നതാണ്. സർക്കാരിന് അയാൾക്ക് അവധി അനുവദിക്കാവുന്നതും, അയാളുടെ സ്ഥാനത്ത് പ്രവർത്തിക്കുന്നതിന് ഒരാളെ നിയമിക്കാവുന്നതുമാണ്.

(2) രജിസ്ട്രാറുടെ നിയമനം നിയമവകുപ്പിലെ അഡീഷണൽ നിയമ സെക്രട്ടറിയുടെ പദവിയിൽ താഴെയെല്ലാത്ത ഉദ്യോഗസ്ഥരിൽ നിന്നും അന്യത്രസേവന വ്യവസ്ഥയിൽ ആയിരിക്കേണ്ടതാണ്.

20. രജിസ്ട്രാറുടെ ചുമതലകൾ.—(1) രജിസ്ട്രാർ മൂന്ന് കൗൺസിലുകളുടെയും ചീഫ് എക്സിക്യൂട്ടീവും കൗൺസിലിന്റെ ഓഫീസ് മേധാവിയും ആയിരിക്കുന്നതാണ്;

(2) ഈ ആക്റ്റിന്റെ വ്യവസ്ഥകൾക്കും ബന്ധപ്പെട്ട കൗൺസിലിന്റെ ഏതെങ്കിലും പൊതുവായതോ പ്രത്യേകിച്ചോ ഉള്ള ഉത്തരവിനും വിധേയമായി രജിസ്ട്രാറുകൾ സൂക്ഷിക്കുക എന്നത് രജിസ്ട്രാറുടെ ചുമതലയാണ്.

(3) മോഡേൺ മെഡിസിൻ, ഹോമിയോപ്പതിക് മെഡിസിൻ, ആയുർവേദിക് മെഡിസിൻ, സിദ്ധ മെഡിസിൻ, യുനാനി റ്റിബ്ബി മെഡിസിൻ, യോഗയും പ്രകൃതി ചികിത്സയും എന്നിവയ്ക്ക് പ്രത്യേകം പ്രത്യേകം രജിസ്ട്രാറുകൾ ഉണ്ടായിരിക്കേണ്ടതാണ്. രജിസ്ട്രാറുകൾ ചട്ടങ്ങളാൽ നിർണ്ണയിക്കപ്പെടാവുന്ന അങ്ങനെയുള്ള രീതിയിലായിരിക്കേണ്ടതും അങ്ങനെയുള്ള വിവരങ്ങൾ അടങ്ങിയിരിക്കേണ്ടതുമാണ്.

(4) രജിസ്ട്രാർ, ഈ ആക്റ്റിന്റേയും അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളുടെയും റഗുലേഷനുകളുടെയും വ്യവസ്ഥകൾക്കനുസരിച്ച് രജിസ്ട്രാറുകൾ കാലികമാക്കി സൂക്ഷിക്കേണ്ടതും മരണപ്പെട്ടതോ 28, 29, 33, 34 എന്നീ വകുപ്പുകൾ പ്രകാരം രജിസ്ട്രാറിൽ നിന്ന് നീക്കം ചെയ്യാൻ നിർദ്ദേശിച്ചിട്ടുള്ളതോ ആയ രജിസ്ട്രേർഡ് പ്രാക്ടീഷണർമാരുടെ പേരുകൾ രജിസ്ട്രാറിൽ നിന്നും നീക്കംചെയ്യേണ്ടതുമാണ്.

[***]

(5) രജിസ്ട്രാറുകൾ, 1872-ലെ ഇന്ത്യൻ തെളിവ് നിയമത്തിലെ (കേന്ദ്ര ആക്റ്റ് 1872-ലെ 1) 74-ാം വകുപ്പ് പ്രകാരം പൊതുരേഖകളായി കരുതപ്പെടേണ്ടതാണ്.

21. നിയമനം അല്ലെങ്കിൽ റിക്രൂട്ട്മെന്റ്.—(1) മൂന്ന് കൗൺസിലുകളുടെയും ഒരു സംയുക്ത സിറ്റിംഗിൽ, ഈ ആക്റ്റിന്റെ ആവശ്യങ്ങൾക്കായി അത് ഉചിതമെന്ന് കരുതുന്ന അങ്ങനെയുള്ള മറ്റു ഉദ്യോഗസ്ഥരെയും ജീവനക്കാരെയും ചട്ടങ്ങളാൽ നിർണ്ണയിക്കപ്പെടാവുന്ന രീതിയിൽ നിയമിക്കുകയോ ജോലിയിൽ ഏർപ്പെടുത്തുകയോ ചെയ്യാവുന്നതാണ്. കൗൺസിലുകളിലെ എല്ലാ ഓഫീസ് സ്റ്റാഫുകളുടെയും നിയമന അധികാരി രജിസ്ട്രാർ ആയിരിക്കുന്നതും, കൂടാതെ അദ്ദേഹം അച്ചടക്ക അധികാരിയും ആയിരിക്കുന്നതാണ്.

എന്നാൽ അങ്ങനെയുള്ള ഉദ്യോഗസ്ഥരുടെയും ജീവനക്കാരുടെയും എണ്ണവും സ്ഥാനപ്പേരുകളും അവരുടെ ശമ്പളവും ബത്തകളും സർക്കാരിന്റെ മുൻകൂട്ടിയുള്ള അംഗീകാരത്തിന് വിധേയമായിരിക്കുന്നതാണ്.

(2) (1)-ാം ഉപവകുപ്പിൻ കീഴിൽ നിയമിക്കപ്പെടുന്നതും ജോലിയിൽ ഏർപ്പെടുത്തുന്നതുമായ ഉദ്യോഗസ്ഥരുടെയും ജീവനക്കാരുടെയും നിയമനരീതിയും അതുപോലെ ശമ്പളം, ബത്തകൾ, സ്ഥാനക്കയറ്റങ്ങൾ, അവധി, പെൻഷൻ, ഗ്രാറ്റുവിറ്റി, പ്രോവിഡന്റ് ഫണ്ട് പോലെയുള്ള സേവന വേതന വ്യവസ്ഥകളും സമാന വിഭാഗത്തിലുള്ള/ഗ്രേഡിലുള്ള സർക്കാർ ഉദ്യോഗസ്ഥർക്കും ജീവനക്കാർക്കും ചട്ടങ്ങളിൽ അനുശാസിച്ചിരിക്കുന്ന പ്രകാരമായിരിക്കുന്നതാണ്.

(3) (1)-ാം ഉപവകുപ്പിൻ കീഴിൽ നിയമിച്ചതോ ജോലിയിൽ ഏർപ്പെടുത്തുന്നതോ ആയ എല്ലാ ഉദ്യോഗസ്ഥരും ജീവനക്കാരും രജിസ്ട്രാറുടെ നേരിട്ടുള്ള നിയന്ത്രണത്തിലും മേൽനോട്ടത്തിലും ആയിരിക്കുന്നതാണ്. അങ്ങനെയുള്ള ഏതെങ്കിലും ഉദ്യോഗസ്ഥരെയോ ജീവനക്കാരെയോ ശിക്ഷിക്കുന്നതിനോ, പിരിച്ചുവിടുന്നതിനോ പുറത്താക്കുന്നതിനോ നീക്കംചെയ്യുന്നതിനോ രജിസ്ട്രാർക്കുള്ള അധികാരങ്ങൾ, ഇതിലേയ്ക്കായി, ഉണ്ടാക്കുന്ന അങ്ങനെയുള്ള ചട്ടങ്ങളാൽ അനുശാസിക്കപ്പെടുന്ന പ്രകാരമായിരിക്കുന്നതാണ്.

(4) (1)-ഉം (2)-ഉം ഉപവകുപ്പുകൾ പ്രകാരം നിയമിക്കപ്പെടുന്നതോ ജോലിയിൽ ഏർപ്പെടുത്തുന്നതോ ആയ എല്ലാ ഉദ്യോഗസ്ഥരും ജീവനക്കാരും 1860-ലെ ഇന്ത്യൻ ശിക്ഷാ നിയമ സംഹിതയിലെ (1860-ലെ 45-ാം ആക്ട്) 21-ാം വകുപ്പിന്റെ അർത്ഥവ്യാപ്തികളുള്ളിൽ പബ്ലിക് സർവന്റ്സ് ആയി കരുതപ്പെടേണ്ടതാണ്.

[***]

22. റഗുലേഷനുകൾ ഉണ്ടാക്കുന്നതും അവ ഭേദഗതി ചെയ്യുന്നതിനുമുള്ള നടപടിക്രമവും.—(1) ആദ്യ കൗൺസിൽ രൂപീകരിച്ച ഉടൻതന്നെ, മോഡേൺ മെഡിസിൻ കൗൺസിൽ, ഇന്ത്യൻ സിസ്റ്റംസ് ഓഫ് മെഡിസിൻ കൗൺസിൽ, ഹോമിയോപ്പതിക്

മെഡിസിൻ കൗൺസിൽ എന്നിവ ഈ ആക്റ്റിനും അതിൻ കീഴിൽ ഉണ്ടാക്കിയ ചട്ടങ്ങൾക്കും അനുസൃതമായി, സർക്കാരിന്റെ മുൻകൂട്ടിയുള്ള അനുമതിയോടുകൂടി, വിജ്ഞാപനം വഴി, റെഗുലേഷനുകൾ ഉണ്ടാക്കേണ്ടതാണ്.

(2) റെഗുലേഷനുകൾ എല്ലാമോ, ഏതെങ്കിലുമോ, നീക്കംചെയ്യുവാനോ കൂട്ടിച്ചേർക്കുവാനോ പരിഷ്കരിക്കുവാനോ മാറ്റം വരുത്തുവാനോ ഓരോ കൗൺസിലിനും അധികാരമുണ്ടായിരിക്കുന്നതാണ്. അങ്ങനെയുള്ള നീക്കംചെയ്യലിനോ കൂട്ടിച്ചേർക്കലിനോ പരിഷ്കരിക്കലിനോ മാറ്റംവരുത്തലിനോ വേണ്ടിയുള്ള ഒരു നിർദ്ദേശം ഇരുപത്തഞ്ചോ അതിൽ കൂടുതലോ രജിസ്റ്റേർഡ് പ്രാക്ടീഷണർമാർ ആയത് ആവശ്യപ്പെടുകൊണ്ട് അങ്ങനെയുള്ള കൗൺസിലിൽ നിവേദനം നൽകാത്തപക്ഷം പരിഗണനയ്ക്ക് എടുക്കേണ്ടതില്ലാത്തതാകുന്നു. അങ്ങനെയുള്ള മാറ്റങ്ങൾ, അങ്ങനെയുള്ള കൗൺസിൽ യോഗത്തിൽ ഹാജരുള്ള അംഗങ്ങളിൽ എഴുപത്തിയഞ്ച് ശതമാനത്തിൽ കുറയാത്ത അംഗങ്ങൾ അതിനെ അനുകൂലിച്ച് വോട്ട് ചെയ്യാത്തപക്ഷം അങ്ങനെയുള്ള കൗൺസിൽ പ്രാബല്യത്തിൽ വരുത്തിയതായി കരുതാൻ പാടില്ലാത്തതാകുന്നു.

23. കൗൺസിൽ വീഴ്ച വരുത്തുന്നത്.—(1) ഒരു കൗൺസിൽ, ഈ ആക്റ്റിനാലോ അതിൻകീഴിലോ നൽകപ്പെട്ടിട്ടുള്ള ഏതെങ്കിലും അധികാരങ്ങൾ വിനിയോഗിക്കുന്നതിൽ വീഴ്ച വരുത്തിയിട്ടുണ്ടെന്നോ അധികരിച്ചുവെന്നോ ദുർവിനിയോഗം ചെയ്യുവെന്നോ അല്ലെങ്കിൽ ഈ ആക്റ്റിനാലോ അതിൻകീഴിലോ ചുമത്തിയിട്ടുള്ള ഏതെങ്കിലും കർതവ്യങ്ങൾ നിർവ്വഹിക്കുന്നതിൽ വീഴ്ച വരുത്തിയെന്നോ ഏതെങ്കിലും അവസരത്തിൽ സർക്കാർ കാണുന്നപക്ഷം, അങ്ങനെയുള്ള വീഴ്ചയോ അധികരിക്കലോ അല്ലെങ്കിൽ ദുർവിനിയോഗമോ ഗുരുതരമായ സ്വഭാവത്തോടുകൂടിയുള്ളതാണെന്ന് അത് കരുതുന്നുവെങ്കിൽ, അതിന്റെ വിശദ വിവരങ്ങളെക്കുറിച്ച് അങ്ങനെയുള്ള കൗൺസിലിന് സർക്കാർ അറിയിപ്പ് നൽകേണ്ടതും അങ്ങനെയുള്ള കൗൺസിൽ അപ്രകാരമുള്ള വീഴ്ചയോ അധികരിക്കലോ, അല്ലെങ്കിൽ ദുർവിനിയോഗമോ ഇതിലേയ്ക്കായി സർക്കാർ നിശ്ചയിക്കാവുന്ന അങ്ങനെയുള്ള സമയത്തിനുള്ളിൽ പരിഹരിക്കുന്നതിന് വീഴ്ച വരുത്തുന്നപക്ഷം, സർക്കാരിന് അങ്ങനെയുള്ള കൗൺസിലിനെ പിരിച്ചുവിടാവുന്നതും അങ്ങനെയുള്ള കൗൺസിലിന്റെ എല്ലാമോ ഏതെങ്കിലുമോ അധികാരങ്ങളും ചുമതലകളും അത് യുക്തമെന്ന് കരുതുന്ന അങ്ങനെയുള്ള ആളിനെക്കൊണ്ട് അങ്ങനെയുള്ള കാലയളവിലേയ്ക്ക് വിനിയോഗിപ്പിക്കുകയോ നിർവ്വഹിപ്പിക്കുകയോ ചെയ്യാവുന്നതും, തദനന്തരം, അങ്ങനെയുള്ള കൗൺസിലിന്റെ ഫണ്ടുകളും സ്വത്തുക്കളും ഈ ആക്റ്റിന്റെ ആവശ്യങ്ങൾക്കായി 3-ാം വകുപ്പിൻ കീഴിൽ ഒരു പുതിയ കൗൺസിൽ രൂപീകരിക്കുന്നതുവരെ സർക്കാരിൽ നിക്ഷിപ്തമാകുന്നതുമാണ്.

(2) (1)-ാം ഉപവകുപ്പ് പ്രകാരം സർക്കാർ ഒരു കൗൺസിൽ പിരിച്ചുവിടുമ്പോൾ 3-ാം വകുപ്പിൻ കീഴിൽ ഒരു പുതിയ കൗൺസിൽ രൂപീകരിക്കുന്നതിനുള്ള നടപടികൾ അത് എത്രയുംവേഗം എടുക്കേണ്ടതും, തദനന്തരം, (1)-ാം ഉപവകുപ്പിൽ പരാമർശിച്ച സ്വത്തുക്കളും ഫണ്ടുകളും അപ്രകാരം രൂപീകരിക്കപ്പെട്ട കൗൺസിലിൽ നിക്ഷിപ്തമാകുന്നതുമാണ്.

അദ്ധ്യായം 3

രജിസ്ട്രേഷൻ, അധികാരങ്ങൾ, ഉത്തരവാദിത്തങ്ങൾ

24. രജിസ്ട്രേഷനുള്ള യോഗ്യത.—(1) അംഗീകൃത സ്ഥാപനത്തിൽ നിന്ന് സിദ്ധാന്തത്തിലും മതിയായ ദിവസത്തെ പ്രായോഗിക പരിശീലനത്തിലും പങ്കെടുത്ത് മുറപ്രകാരമുള്ള ഒരു വിദ്യാഭ്യാസ രീതിയിലൂടെ നേടിയ അംഗീകൃത യോഗ്യത കൈവശമുള്ള ഓരോ ആളിനും ഈ ആക്റ്റിൻ കീഴിൽ ഒരു മെഡിക്കൽ പ്രാക്ടീഷണറായി രജിസ്റ്റർ ചെയ്യുന്നതിന് അർഹതയുണ്ടായിരിക്കുന്നതാണ്;

(2) 11-ാം വകുപ്പിന്റെ (എ) മുതൽ (ഡി) വരെയുള്ള ഇനങ്ങളിൽ പ്രതിപാദിച്ചിട്ടുള്ള ഏതെങ്കിലും അയോഗ്യതകൾക്ക് വിധേയനായിട്ടുള്ള യാതൊരാളും (1)-ാം ഉപവകുപ്പ് പ്രകാരം രജിസ്ട്രേഷൻ അർഹനായിരിക്കുന്നതല്ല;

[***]

25. രജിസ്ട്രേഷൻ.—(1) 24-ാം വകുപ്പ് പ്രകാരമുള്ള രജിസ്ട്രേഷനുവേണ്ടിയുള്ള എല്ലാ അപേക്ഷകളും രജിസ്ട്രാർക്ക് നേരിട്ട് അയക്കേണ്ടതാണ്.

(2) ഈ ആക്റ്റിൻ കീഴിലെ രജിസ്ട്രേഷനുവേണ്ടിയുള്ള ഒരു അപേക്ഷ നിർണ്ണയിക്കപ്പെട്ട ഫോറത്തിലും ചട്ടങ്ങളാൽ നിർണ്ണയിക്കപ്പെട്ടിട്ടുള്ള ഫീസ് സഹിതവും ആയിരിക്കേണ്ടതാണ്.

(3) ഏതെങ്കിലും അധികമായുള്ള അംഗീകൃത യോഗ്യത രജിസ്റ്റർ ചെയ്യുന്നത് സംബന്ധിച്ച് രജിസ്ട്രാർക്ക് അപേക്ഷ നൽകുന്ന ഓരോ രജിസ്റ്റേർഡ് പ്രാക്ടീഷണറും കാലാകാലങ്ങളായി കൗൺസിൽ നിർണ്ണയിക്കുന്ന ഫീസ് അടയ്ക്കേണ്ടതാണ്.

(4) ഈ വകുപ്പിൻ കീഴിലുള്ള എല്ലാ അപേക്ഷകളും അതിന്റെ റിപ്പോർട്ടിനായി നിയോഗിച്ച ബന്ധപ്പെട്ട കൗൺസിലിന്റെ കമ്മിറ്റിയുടെ മുമ്പാകെ രജിസ്ട്രാർ വയ്ക്കേണ്ടതാണ്.

(5) (4)-ാം ഉപവകുപ്പ് പ്രകാരമുള്ള സമിതിയുടെ റിപ്പോർട്ട് ഉചിതമായ കൗൺസിലിന്റെ തീരുമാനത്തിനായി സമർപ്പിക്കേണ്ടതാണ്.

(6) ബന്ധപ്പെട്ട കൗൺസിൽ അപേക്ഷകന് രജിസ്ട്രേഷൻ അനുവദിക്കുന്നപക്ഷം, രജിസ്ട്രാർ, അപേക്ഷകന്റെ പേര് ബന്ധപ്പെട്ട രജിസ്റ്ററിൽ ചേർക്കേണ്ടതും ചട്ടങ്ങളാൽ നിർണ്ണയിക്കപ്പെടാവുന്ന പ്രകാരമുള്ള ഫാറത്തിലും അപ്രകാരമുള്ള വിവരങ്ങൾ അടങ്ങിയതുമായ ഒരു സർട്ടിഫിക്കറ്റ് അയാൾക്ക് നൽകേണ്ടതുമാണ്.

(7) മോഡേൺ മെഡിസിൻ, ഇന്ത്യൻ സിസ്റ്റംസ് ഓഫ് മെഡിസിൻ അല്ലെങ്കിൽ ഹോമിയോപ്പതിക് മെഡിസിൻ എന്നിവയിൽ പ്രാക്ടീഷണർമാരെ രജിസ്റ്റർ ചെയ്യുന്നതിന് വേണ്ടി ഇന്ത്യയിലെ ഏതൊരു സംസ്ഥാനത്തും പ്രാബല്യത്തിലിരിക്കുന്ന നിയമപ്രകാരം, അതത് സംഗതിപോലെ, പ്രാഥമിക അല്ലെങ്കിൽ അധിക അംഗീകൃത യോഗ്യതയ്ക്കായി പേര് രജിസ്റ്റർ ചെയ്തിട്ടുള്ള ആളുടെ രജിസ്ട്രേഷൻ ട്രാൻസ്ഫർ ചെയ്യുന്ന സംഗതിയിൽ, അത്തരം രജിസ്ട്രേഷനുവേണ്ടി നിർണ്ണയിക്കപ്പെട്ട ഫാറത്തിൽ സമയാസമയങ്ങളിൽ കൗൺസിൽ നിശ്ചയിച്ചിട്ടുള്ള ഫീസോടൊപ്പം അപേക്ഷിക്കേണ്ടതും രേഖകളുടെ സൂക്ഷ്മപരിശോധനയ്ക്കും ബന്ധപ്പെട്ട സംസ്ഥാന കൗൺസിലുകളിൽ നിന്നുള്ള സർട്ടിഫിക്കേഷനും വിധേയമായി, രജിസ്ട്രേഷൻ നൽകാവുന്നതുമാണ്;

(8) ഈ ആക്റ്റിൻ കീഴിൽ രജിസ്റ്റർ ചെയ്തിട്ടില്ലാത്തതോ അല്ലെങ്കിൽ (7)-ാം ഉപവകുപ്പ് ബാധകമാകാത്തതോ, എന്നാൽ, ഇന്ത്യയിലെ മറ്റേതെങ്കിലും സംസ്ഥാനത്ത് രജിസ്റ്റർ ചെയ്തിട്ടുള്ളതുമായ ഏതെങ്കിലും പ്രാക്ടീഷണർ, സംസ്ഥാനത്ത് ഒരു നിശ്ചിത സമയത്തേക്ക് ഒരു മെഡിക്കൽ പ്രാക്ടീഷണറായി പ്രാക്ടീസ് ചെയ്യുന്നതിനുവേണ്ടി ചട്ടങ്ങളാൽ നിർണ്ണയിക്കപ്പെടാവുന്ന ഫാറത്തിലും അങ്ങനെയുള്ള ഫീസ് നൽകിയും അപേക്ഷ നൽകി ബന്ധപ്പെട്ട കൗൺസിലിൽ നിന്നും രജിസ്ട്രേഷൻ വാങ്ങേണ്ടതാണ്.

(9) ഓരോ പ്രാക്ടീഷണറും ഓരോ പത്ത് വർഷത്തിലും, ചട്ടങ്ങളിൽ നിർണ്ണയിച്ചിട്ടുള്ള പ്രകാരം, അവരുടെ രജിസ്ട്രേഷൻ പുതുക്കേണ്ടതാണ്.

26. ഈ ആക്റ്റിൻ കീഴിൽ സർക്കാർ വിജ്ഞാപനം ചെയ്യുന്ന തീയതിയിലുള്ള പ്രാക്ടീഷണർമാരുടെ ലിസ്റ്റ്.—(1) രജിസ്ട്രാർ, ഈ വകുപ്പ് പ്രകാരം സർക്കാർ വിജ്ഞാപനം ചെയ്യുന്ന തീയതിയിൽ “പ്രാക്ടീസ് ചെയ്യുന്ന ആളുകളുടെ ലിസ്റ്റ്” എന്നുപറയുന്ന ഒരു ലിസ്റ്റ് തയ്യാറാക്കി സൂക്ഷിക്കേണ്ടതാണ്.

(2) 1953-ലെ ട്രാവൻകൂർ-കൊച്ചിൻ മെഡിക്കൽ പ്രാക്ടീഷണേഴ്സ് ആക്ട് (1953-ലെ IX-ാം ആക്ട്) പ്രകാരം രജിസ്റ്റർ ചെയ്തിട്ടുള്ള ഓരോ ആളും ഈ ആക്റ്റിൻ കീഴിൽ രജിസ്റ്റർ ചെയ്യപ്പെട്ടതായി കരുതപ്പെടേണ്ടതാണ്:

എന്നാൽ എന്തുതന്നെയായാലും, ഏതെങ്കിലും ആളിന്റെ പേര്, തൊഴിൽപരമായ അപകീർത്തി പെരുമാറ്റത്തിന് 1953-ലെ ട്രാവൻകൂർ-കൊച്ചിൻ മെഡിക്കൽ പ്രാക്ടീഷണേഴ്സ് ആക്റ്റിൻ (1953-ലെ IX-ാം ആക്ട്) കീഴിൽ സൂക്ഷിച്ചിട്ടുള്ള രജിസ്റ്ററിൽ നിന്നോ ഭാരതത്തിലെ ഒരു സംസ്ഥാന നിയമസഭയുടെ എന്തെങ്കിലും ആക്റ്റിൻ കീഴിൽ സൂക്ഷിക്കുന്ന രജിസ്റ്ററിൽ നിന്നോ അല്ലെങ്കിൽ മുൻ താൻ പ്രാക്ടീസ് നടത്തിയിരുന്ന ഏതെങ്കിലും രാജ്യത്തിന്റെ രജിസ്റ്ററിൽ നിന്നോ നീക്കംചെയ്യപ്പെട്ടിട്ടുണ്ടെങ്കിൽ, അയാളുടെ പേര് ലിസ്റ്റിൽ ചേർക്കുന്നതിന് അയാൾക്ക് അർഹതയുണ്ടായിരിക്കുന്നതല്ല.

(3) 20-ാം വകുപ്പിന്റെ (3)-ഉം (4)-ഉം ഉപവകുപ്പുകളിലെയും 27-ാം വകുപ്പിലെയും 33-ാം വകുപ്പിലെയും വ്യവസ്ഥകൾ അനുയോജ്യമായ മാറ്റങ്ങളോടെ (1)-ാം ഉപവകുപ്പിൽ പരാമർശിച്ചിട്ടുള്ള ലിസ്റ്റിന് ബാധകമാകുന്നതാണ്.

27. 1953-ലെ ട്രാവൻകൂർ-കൊച്ചിൻ മെഡിക്കൽ പ്രാക്ടീഷണേഴ്സ് ആക്റ്റിൻ കീഴിൽ രജിസ്റ്റർ ചെയ്തിട്ടുള്ള പ്രാക്ടീഷണർമാർ.—(1) 1953-ലെ ട്രാവൻകൂർ-കൊച്ചിൻ മെഡിക്കൽ പ്രാക്ടീഷണേഴ്സ് ആക്ട് പ്രകാരം രജിസ്റ്റർ ചെയ്യപ്പെട്ട ഓരോ രജിസ്റ്റേർഡ് പ്രാക്ടീഷണറും ആ ആക്ട് പ്രകാരം രജിസ്റ്റർ ചെയ്തിട്ടുള്ളതായി കണക്കാക്കപ്പെടുന്ന എല്ലാ പ്രാക്ടീഷണർമാരും, ഈ ആക്റ്റിന്റെ പ്രാരംഭത്തിൽ പ്രസ്തുത ആക്റ്റിൻ കീഴിൽ സൂക്ഷിക്കുന്ന ബന്ധപ്പെട്ട രജിസ്റ്ററിൽ പേര് ചേർത്തിട്ടുള്ളപക്ഷം ഈ ആക്റ്റിൻ കീഴിൽ രജിസ്റ്റർ ചെയ്ത ഒരു പ്രാക്ടീഷണർ ആയി കണക്കാക്കപ്പെടുന്നതും, കൂടാതെ 19-10-2009 തീയതിയിലെ ജി.ഒ. (പി) നമ്പർ 361/2009/എച്ച് & എഫ്ഡബ്ല്യുഡി പ്രകാരം ഈ കൗൺസിലിൽ താൽക്കാലികമായി രജിസ്റ്റർ ചെയ്തിട്ടുള്ള, എല്ലാ പ്രകൃതിചികിത്സയും യോഗ സയൻസും ബിരുദം കൈവശമുള്ളവരും, ഈ ആക്റ്റിൻ കീഴിൽ രജിസ്റ്റർ ചെയ്യപ്പെട്ട ഒരു പ്രാക്ടീഷണറായി കരുതപ്പെടുന്നതും, അങ്ങനെയുള്ള ഓരോ പ്രാക്ടീഷണർക്കും നൽകിയിട്ടുള്ള ഓരോ രജിസ്ട്രേഷൻ സർട്ടിഫിക്കറ്റും ഈ ആക്റ്റിൻ കീഴിൽ നൽകിയ രജിസ്ട്രേഷൻ സർട്ടിഫിക്കറ്റായി കരുതപ്പെടുന്നതുമാണ്.

(2) രജിസ്ട്രാർ, ഈ ആക്റ്റിന്റെ പ്രാരംഭത്തിനുശേഷം, എത്രയുംവേഗം, (1)-ാം ഉപവകുപ്പിൽ പരാമർശിച്ചിട്ടുള്ള പ്രകാരമുള്ള അങ്ങനെയുള്ള പ്രാക്ടീഷണർമാരുടെ പേരുകൾ ഒരു അപേക്ഷയിന്മേലും യാതൊരു ഫീസും ഈടാക്കാതെയും ബന്ധപ്പെട്ട രജിസ്റ്ററുകളിൽ ചേർക്കേണ്ടതാണ്.

എന്നാൽ രജിസ്ട്രേഷൻ പുതുക്കുന്ന കാര്യത്തിൽ ഈ വകുപ്പ് ബാധകമാകുന്നതല്ല.

28. കൗൺസിലിനാൽ രജിസ്റ്ററുകളിൽ നിന്നും നീക്കം ചെയ്യപ്പെടൽ.—(1)

11-ാം വകുപ്പിന്റെ (ബി) മുതൽ (ഡി) വരെയുള്ള ഖണ്ഡങ്ങളിൽ പ്രതിപാദിച്ചിട്ടുള്ള ഏതെങ്കിലും അയോഗ്യതകൾക്ക് വിധേയമായ ഏതൊരു ആളിന്റെയും പേര്, അയാളിൽ നിന്ന് ഒരു വിശദീകരണം നേടിയ ശേഷവും കൂടാതെ അയാൾക്ക് പറയുവാനുള്ളതു പറയുവാൻ ഒരവസരം നൽകിയതിനുശേഷവും, കൗൺസിൽ രജിസ്റ്ററിൽ നിന്ന് പൂർണ്ണമായോ അല്ലെങ്കിൽ ഒരു നിർദ്ദിഷ്ട കാലയളവിലേയ്ക്കോ നീക്കം ചെയ്യേണ്ടതാണ്:

എന്നാൽ മതിയായ കാരണം കാണിക്കുന്നതിന്മേൽ, ബന്ധപ്പെട്ട കൗൺസിലിന്, അപ്രകാരം നീക്കം ചെയ്യപ്പെട്ട പ്രാക്ടീഷണർമാരുടെ പേര് രജിസ്റ്ററിൽ വിണ്ടും ചേർക്കുന്നതിന് നിർദ്ദേശിക്കാവുന്നതാണ്:

എന്നമാത്രമല്ല പറയുവാനുള്ളത് പറയുവാൻ ഒരവസരം അയാൾക്ക് നൽകിയതിനുശേഷം മാത്രമേ രജിസ്റ്ററിൽ നിന്ന് പൂർണ്ണമായോ അല്ലെങ്കിൽ ഒരു നിർദ്ദിഷ്ട കാലയളവിലേയ്ക്കോ നീക്കം ചെയ്യാൻ പാടുള്ളൂ. എന്നിരുന്നാലും, ഏതെങ്കിലും ക്രിമിനൽ കുറ്റങ്ങൾക്ക്, അധികാരിതയുള്ള ഒരു ക്രിമിനൽ കോടതി അയാളെ/അവളെ ശിക്ഷിക്കുക, ബുദ്ധിസ്ഥിരതയില്ലായ്മ, സർക്കാർ സേവനത്തിൽ നിന്ന് പറഞ്ഞുവിടൽ അല്ലെങ്കിൽ പുറത്താക്കൽ അല്ലെങ്കിൽ ഗുരുതരസ്വഭാവമുള്ള മെഡിക്കൽ നൈതികത ലംഘിക്കൽ എന്നീ സംഗതികളിൽ ഒരു മെഡിക്കൽ പ്രാക്ടീഷണറുടെ രജിസ്ട്രേഷൻ ഉടൻതന്നെ താൽക്കാലികമായി നിർത്തിവയ്ക്കുവാൻ കൗൺസിലിന് കഴിയുന്നതാണ്. രജിസ്ട്രേഷൻ താൽക്കാലികമായി നിർത്തിവച്ചു ഉടൻതന്നെ കൗൺസിലോ അല്ലെങ്കിൽ അതിന്റെ എഫിക്ട് കമ്മിറ്റി വഴിയോ ഒരു അന്വേഷണം ആരംഭിക്കേണ്ടതും നീക്കം ചെയ്യുന്നതിനുള്ള അന്തിമ തീരുമാനം അന്വേഷണ റിപ്പോർട്ടിന്റെ അടിസ്ഥാനത്തിലായിരിക്കേണ്ടതുമാണ്.

(2) രജിസ്റ്റർ ചെയ്യാത്ത പ്രാക്ടീഷണർക്ക് ഏതെങ്കിലും അംഗീകൃത യോഗ്യതയുള്ള പക്ഷം, ഏതെങ്കിലും തൊഴിൽപരമായി ബന്ധപ്പെട്ട് കൂടിയായോ ചെന്നുവെച്ചോ അത്തരം രജിസ്റ്റർ ചെയ്യാത്ത പ്രാക്ടീഷണറുമായി കൂട്ടുചേർന്നുവെന്ന കാരണത്താൽ യാതൊരു പ്രാക്ടീഷണർമാരുടെയും പേര് രജിസ്റ്ററിൽ നിന്ന് നീക്കം ചെയ്യുവാൻ പാടുള്ളതല്ല:

എന്നാൽ ബന്ധപ്പെട്ട കൗൺസിലിനാൽ, രജിസ്ട്രേർഡ് പ്രാക്ടീഷണറുടെമേൽ പൊതുവെ ചുമത്താവുന്ന ഏതെങ്കിലും നിബന്ധനകളിൽ നിന്നോ പെരുമാറ്റച്ചട്ടങ്ങൾ പാലിക്കുന്നതിൽ നിന്നോ ആ രജിസ്ട്രേർഡ് പ്രാക്ടീഷണറെ ഒഴിവാക്കുകയില്ല.

29. അപേക്ഷയിന്മേൽ രജിസ്റ്ററിൽ നിന്ന് നീക്കം ചെയ്യൽ.—(1)

ഈ ആക്റ്റിൻ കീഴിൽ രജിസ്റ്റർ ചെയ്യപ്പെട്ട ഏതെങ്കിലും പ്രാക്ടീഷണർക്ക്, തന്റെ പേര് പ്രാക്ടീഷണർമാരുടെ രജിസ്റ്ററിൽ നിന്നും നീക്കം ചെയ്യുന്നതിനായി ബന്ധപ്പെട്ട കൗൺസിലിന് ഒരു അപേക്ഷ നൽകാവുന്നതും കൗൺസിലിന് അപ്രകാരമുള്ള അപേക്ഷയിന്മേൽ അങ്ങനെയുള്ള നീക്കം ചെയ്യലിന് നിർദ്ദേശിക്കാവുന്നതുമാണ്:

എന്നാൽ രജിസ്റ്ററിൽ നിന്ന് പേര് നീക്കംചെയ്യുന്നതിനു വേണ്ടിയുള്ള അപ്രകാരമുള്ള പ്രാക്ടീഷണറുടെ യാതൊരപേക്ഷയും, അയാൾക്കെതിരെ ഏതെങ്കിലും അച്ചടക്കനടപടി നിലവിലുണ്ടായിരിക്കുകയോ അല്ലെങ്കിൽ അയാൾക്കെതിരെ അച്ചടക്കനടപടി എടുക്കാൻ സാധ്യതയുള്ള സംഗതിയിൽ, അപ്രകാരമുള്ള നടപടി ഉപേക്ഷിക്കുകയോ പൂർത്തീകരിക്കുകയോ ചെയ്യുന്നതുവരെ പരിഗണിക്കുവാൻ പാടുള്ളതല്ല;

എന്നുമാത്രമല്ല തന്റെ പേര് രജിസ്റ്ററിൽ ഉണ്ടായിരിക്കുമ്പോൾ ബന്ധപ്പെട്ട കൗൺസിലിന്റെ അച്ചടക്കനടപടിയുടെ അധികാര പരിധിയിൻ കീഴിൽ വിധേയനാക്കപ്പെടുമായിരുന്ന ഒരു പ്രവൃത്തിയിൽ തുടരുന്നതിന് അപേക്ഷകനെ സാധ്യമാക്കാതെ ഉദ്ദേശത്തോടെയാണ് അപേക്ഷകൻ അങ്ങനെയുള്ള ഏതെങ്കിലും അപേക്ഷ നൽകുന്നതെങ്കിൽ ആയത് നിരസിക്കേണ്ടതാണ്.

(2) (1)-ാം ഉപവകുപ്പ് പ്രകാരം രജിസ്റ്ററിൽ നിന്നും പേര് നീക്കംചെയ്യപ്പെട്ട ഒരു പ്രാക്ടീഷണർക്ക്, ചട്ടങ്ങളാൽ നിർണ്ണയിക്കപ്പെടാവുന്ന അങ്ങനെയുള്ള ഫീസ് നൽകി അപേക്ഷ നൽകുന്നതിന്മേൽ, ആ സമയത്ത് ഈ ആക്റ്റിൻ കീഴിൽ രജിസ്ട്രേഷൻ അർഹതയുള്ളപക്ഷം, അയാൾക്ക് വീണ്ടും രജിസ്റ്റർ ചെയ്ത് കിട്ടാവുന്നതാണ്.

30. പ്രാക്ടീഷണർമാരുടെ വാർഷിക ലിസ്റ്റ്.—(1) രജിസ്ട്രാർ, എല്ലാ വർഷവും ബന്ധപ്പെട്ട കൗൺസിൽ നിശ്ചയിക്കുന്ന തീയതിയിൽ, ഈ ആക്റ്റിൻ കീഴിൽ രജിസ്റ്റർ ചെയ്യപ്പെട്ട എല്ലാ പ്രാക്ടീഷണർമാരുടെയും പേരുകളും യോഗ്യതകളും ഉൾക്കൊള്ളിച്ചുകൊണ്ടുള്ള, അങ്ങനെയുള്ള യോഗ്യതകൾ നേടിയ തീയതിയുൾപ്പെടെയുള്ള, പൂർണ്ണമോ അല്ലെങ്കിൽ അനുബന്ധമായിട്ടുള്ളതോ ആയ ഒരു ലിസ്റ്റ് വെബ്സൈറ്റിൽ പ്രസിദ്ധപ്പെടുത്തേണ്ടതാണ്.

(2) ഈ ആക്റ്റിന്റെ ഏതെങ്കിലും വ്യവസ്ഥകൾ പ്രകാരം യഥാവിധി നീക്കം ചെയ്തിട്ടുള്ള പ്രാക്ടീഷണർമാരുടെ പേരുകൾ രജിസ്ട്രാർ, സമയാസമയങ്ങളിൽ, വെബ്സൈറ്റിൽ പ്രസിദ്ധപ്പെടുത്തേണ്ടതാണ്.

(3) ഏതൊരു നടപടിയിലും, (1)-ാം ഉപവകുപ്പ് പ്രകാരം പ്രസിദ്ധപ്പെടുത്തിയ ഒരു ലിസ്റ്റിൽ പേര് ചേർക്കപ്പെട്ടിട്ടുള്ള ഓരോ ആളും ഒരു രജിസ്റ്റേർഡ് പ്രാക്ടീഷണറാണെന്നും അങ്ങനെ പേര് ചേർത്തിട്ടില്ലാത്ത ഏതെങ്കിലും ആൾ ഒരു രജിസ്റ്റേർഡ് പ്രാക്ടീഷണർ അല്ല എന്നും കരുതപ്പെടേണ്ടതാണ്.

എന്നാൽ ലിസ്റ്റ് പ്രസിദ്ധപ്പെടുത്തിയതിനുശേഷം രജിസ്റ്ററിൽ പേര് ചേർക്കപ്പെടുന്ന ഒരാളിന്റെ സംഗതിയിൽ, അങ്ങനെയുള്ള ആളിന്റെ പേര് രജിസ്റ്ററിൽ ചേർത്തതിന്റെ രജിസ്ട്രാർ ഒപ്പിട്ട് സാക്ഷ്യപ്പെടുത്തിയ ഒരു പകർപ്പ് അങ്ങനെയുള്ള ആൾ ഈ ആക്റ്റിൻ കീഴിൽ രജിസ്റ്റർ ചെയ്യപ്പെട്ടു എന്നതിന് തെളിവായിരിക്കുന്നതാണ്.

31. അയോഗ്യതകൾ.—(1) ബന്ധപ്പെട്ട കൗൺസിലിന് ബോധ്യമാകുന്നവിധം, മോഡേൺ മെഡിസിന് കീഴിൽ ശസ്ത്രക്രിയയിലോ പ്രസവചികിത്സയിലോ പ്രായോഗിക പരിശീലന കോഴ്സിന് വിധേയനാകുകയും യോഗ്യത നേടുകയും ചെയ്തിട്ടുള്ള രജിസ്റ്റേർഡ് പ്രാക്ടീഷണർ അല്ലാതെയുള്ള മറ്റേതൊരു പ്രാക്ടീഷണറും ശസ്ത്രക്രിയയോ പ്രസവചികിത്സയോ പ്രാക്ടീസ് ചെയ്യാൻ പാടുള്ളതല്ല.

(2) യാതൊരു രജിസ്റ്റേർഡ് പ്രാക്ടീഷണറും അയാളുടെ പേര് രജിസ്റ്ററിൽ തുടരുന്നിടത്തോളം ബന്ധപ്പെട്ട കൗൺസിലിന്റെ അനുമതി കൂടാതെ മറ്റേതെങ്കിലും തൊഴിലിൽ ഏർപ്പെടുവാൻ പാടുള്ളതല്ല.

32. വിശേഷ അവകാശങ്ങൾ.—(1) തത്സമയം പ്രാബല്യത്തിലുള്ള ഏതെങ്കിലും നിയമത്തിൽ എന്തുതന്നെ അടങ്ങിയിരുന്നാലും,—

(i) “നിയമാനുസൃത യോഗ്യത നേടിയ മെഡിക്കൽ പ്രാക്ടീഷണർ” അല്ലെങ്കിൽ “യഥാവിധി യോഗ്യത നേടിയ മെഡിക്കൽ പ്രാക്ടീഷണർ” എന്നീ വാക്കുകളോ ഒരു ആളിനെ നിയമം വഴി ഒരു അംഗീകൃത മെഡിക്കൽ പ്രാക്ടീഷണറാണെന്നോ അല്ലെങ്കിൽ സംസ്ഥാനത്ത് തത്സമയം പ്രാബല്യത്തിലുള്ള ഏതെങ്കിലും നിയമത്തിൽ ഉപയോഗിക്കുമ്പോൾ ഒരു മെഡിക്കൽ പ്രൊഫഷണിലെ ഒരു അംഗമാണെന്നോ അർത്ഥമാക്കുന്ന ഏതെങ്കിലും വാക്കോ വാക്കുകൾക്കോ ഒരു യോഗ്യതയുള്ള രജിസ്റ്റേർഡ് പ്രാക്ടീഷണർ എന്ന അർത്ഥത്തിൽ വ്യഖ്യാനിക്കേണ്ടതാണ്;

(ii) നിയമാനുസൃതം ഒരു മെഡിക്കൽ പ്രാക്ടീഷണർ നൽകേണ്ടതായ യാതൊരു സർട്ടിഫിക്കറ്റും ചട്ടങ്ങളാൽ നിർണ്ണയിക്കപ്പെട്ടിട്ടുള്ള രജിസ്റ്ററിന്റെ ‘എ’ ഭാഗത്തിൽ രജിസ്റ്റർ ചെയ്തിട്ടുള്ള ഒരു പ്രാക്ടീഷണർ ഒപ്പ് വയ്ക്കാതിടത്തോളം സാധുവാകുന്നതല്ല;

(iii) യോഗ്യതയുള്ള രജിസ്റ്റേർഡ് പ്രാക്ടീഷണർ അല്ലാത്ത ഒരാൾക്ക് അധ്യാപകനായോ, അദ്ധ്യാപനം അല്ലെങ്കിൽ മറ്റ് ഹോസ്പിറ്റൽ ഫിസിയഷ്യനായോ, സർജനായോ, സ്പെഷ്യലിസ്റ്റ്, സൂപ്പർ സ്പെഷ്യലിസ്റ്റ് അല്ലെങ്കിൽ മറ്റ് മെഡിക്കൽ ഓഫീസറായോ ഏതെങ്കിലും ഡിസ്പെൻസറിയിലോ ഏതെങ്കിലും ക്ലിനിക്കിലോ സാനിറ്റോറിയത്തിലോ നഴ്സിംഗ് ഹോമിലോ മറ്റ് സമാന സ്ഥാപനങ്ങളിലോ നിയമനം ലഭിക്കുന്നതിന് അർഹത ഉണ്ടായിരിക്കുന്നതല്ല.

(2) (1)-ാം ഉപവകുപ്പിന്റെ (iii)-ാം ഇനത്തിൽ പരാമർശിച്ചിട്ടുള്ള ഏതെങ്കിലും നിയമനത്തിന് അർഹതയില്ലാത്ത ഏതെങ്കിലും ആൾ അങ്ങനെയുള്ള ഏതെങ്കിലും ഉദ്യോഗം വഹിക്കുകയാണെങ്കിൽ കുറ്റസ്ഥാപനത്തിന്മേൽ അഞ്ച് ലക്ഷം രൂപ വരെയൊകാവുന്ന പിഴയ്ക്ക് ശിക്ഷിക്കപ്പെടേണ്ടതാണ്.

(3) (2)-ാം ഉപവകുപ്പിൻ കീഴിൽ കുറ്റസ്ഥാപനം നടത്തിയശേഷം അങ്ങനെയുള്ള നിയമനം തുടർന്നും വഹിക്കുന്ന ഏതൊരാളും, കുറ്റസ്ഥാപനത്തിന്മേൽ മുമ്പ് കുറ്റം സ്ഥാപിച്ച തീയതിക്കുശേഷം അയാൾ ആ നിയമനം തുടരുന്ന കാലത്തോളം ഓരോ ദിവസത്തിനും പതിനായിരം രൂപ വരെയൊകാവുന്ന പിഴയ്ക്ക് ശിക്ഷിക്കപ്പെടേണ്ടതാണ്.

33. രജിസ്ട്രാറുടെ നടപടിയിന്മേൽ കൗൺസിലിനുള്ള അപ്പീൽ.—(1) രജിസ്റ്ററിലെ ഏതെങ്കിലും രേഖപ്പെടുത്തലുകൾ സംബന്ധിച്ച് രജിസ്ട്രാറുടെ നടപടിയാൽ സങ്കടമനുഭവിക്കുന്ന ഏതൊരാൾക്കും രജിസ്ട്രാറുടെ തീരുമാനം കൈപ്പറ്റിയ തീയതി മുതൽ മൂപ്പത് ദിവസത്തിനുള്ളിൽ ബന്ധപ്പെട്ട കൗൺസിലിന് അപ്പീൽ നൽകാവുന്നതാണ്.

(2) അങ്ങനെയുള്ള അപ്പീൽ, റഗുലേഷനുകളാൽ നിർണ്ണയിക്കപ്പെട്ട രീതിയിൽ കൗൺസിൽ കേൾക്കേണ്ടതും തീരുമാനമെടുക്കേണ്ടതുമാണ്.

(3) രജിസ്റ്ററിലെ ഏതെങ്കിലും രേഖപ്പെടുത്തൽ കൃത്രിമത്തിലൂടെയോ തെറ്റായോ ആണ് നടത്തിയതെന്ന് കൗൺസിലിന് അഭിപ്രായമുള്ളപക്ഷം, ബന്ധപ്പെട്ട കൗൺസിലിന് സ്വമേധയായോ അല്ലെങ്കിൽ ഏതെങ്കിലും ആളിന്റെ അപേക്ഷയിന്മേലോ, കൗൺസിലിന് യുക്തമെന്ന് കരുതുന്ന അങ്ങനെയുള്ള അന്വേഷണങ്ങൾ നടത്തിയശേഷവും ബന്ധപ്പെട്ട ആളിന് പറയുവാനുള്ളത് പറയുവാൻ ഒരവസരം നൽകിയതിനുശേഷവും, രജിസ്റ്ററിലെ അത്തരത്തിലുള്ള രേഖപ്പെടുത്തൽ റദ്ദ് ചെയ്യുകയോ മാറ്റം വരുത്തുകയോ ചെയ്യാവുന്നതാണ്.

(4) കൗൺസിലിനോ അതിന്റെ അംഗങ്ങൾക്കോ അധികാരപ്പെടുത്തപ്പെട്ട ഉദ്യോഗസ്ഥനോ സ്വമേധയായോ അല്ലെങ്കിൽ ഒരു പരാതിയിന്മേലോ, 32-ാം വകുപ്പിന്റെ (1)-ാം ഉപവകുപ്പിന്റെ (iii)-ാം ഇനത്തിൻ കീഴിൽ പരാമർശിച്ചിരിക്കുന്ന സ്ഥാപനങ്ങൾ സന്ദർശിച്ച് പരിശോധിക്കുകയും തുടർനടപടികൾ ഏതെങ്കിലും ഉണ്ടെങ്കിൽ അവ പരിഗണിക്കുന്നതിനായി ബന്ധപ്പെട്ട കൗൺസിലിന് റിപ്പോർട്ട് ചെയ്യാവുന്നതുമാണ്.

34. സർക്കാരിനാൽ രജിസ്റ്ററിൽ മാറ്റം വരുത്തുന്നത്.—സർക്കാരിന്, ബന്ധപ്പെട്ട ആളിനും ബന്ധപ്പെട്ട കൗൺസിലിനും നോട്ടീസ് നൽകിയ ശേഷവും അയാളുടെ ആക്ഷേപങ്ങൾ, എന്തെങ്കിലുമുണ്ടെങ്കിൽ അവ അന്വേഷിച്ചതിന് ശേഷവും രജിസ്റ്ററിലെ ഏതെങ്കിലും രേഖപ്പെടുത്തൽ തെറ്റായോ കൃത്രിമത്തിലൂടെയോ ആണ് ചെയ്തതെന്നോ കൊണ്ടുവന്നതെന്നോ, സർക്കാരിന് ബോധ്യപ്പെടുന്ന പ്രകാരത്തിൽ തെളിയിക്കപ്പെടുകയാണെങ്കിൽ, ആയത് റദ്ദാക്കുകയോ ഭേദഗതി വരുത്തുകയോ

ചെയ്യാവുന്നതാണ്.

35. കൗൺസിലിന്റെ തീരുമാനത്തിന്മേൽ സർക്കാരിലേയ്ക്കുള്ള അപ്പീൽ.—25, 28, 33 എന്നീ വകുപ്പുകളിൽ കീഴിലുള്ള കൗൺസിലിന്റെ എല്ലാ തീരുമാനങ്ങളിന്മേലും സർക്കാരിന് അപ്പീൽ നൽകാവുന്നതാണ്. അപ്രകാരമുള്ള അപ്പീൽ, ചട്ടങ്ങളാൽ നിർണ്ണയിക്കപ്പെടാവുന്ന അങ്ങനെയുള്ള രീതിയിലും അങ്ങനെയുള്ള വ്യവസ്ഥകൾക്ക് വിധേയമായും കൗൺസിലിന്റെ ഉത്തരവിന്റെ നോട്ടീസ് അയച്ച തീയതി മുതൽ മൂന്ന് മാസത്തിനകം നൽകേണ്ടതാണ്.

[***]

അദ്ധ്യായം 4

മെഡിക്കൽ പ്രാക്ടീഷണർമാർ പൊതുവായി

36. ഈ ആക്റ്റിൻ കീഴിൽ രജിസ്റ്റർ ചെയ്യാത്ത ആളുകൾ, മുതലായവർ, പ്രാക്ടീസ് ചെയ്യാൻ പാടില്ലെന്ന്.—(i) ഒരു രജിസ്റ്റേർഡ് പ്രാക്ടീഷണർ, അല്ലെങ്കിൽ (ii) 30-ാം വകുപ്പിൻ കീഴിൽ പ്രസിദ്ധപ്പെടുത്തിയ പ്രാക്ടീഷണർമാരുടെ ലിസ്റ്റിൽ പേര് ചേർക്കപ്പെട്ട ഒരു പ്രാക്ടീഷണർ, അല്ലെങ്കിൽ (iii) 26-ാം വകുപ്പിൽ പ്രതിപാദിച്ചിട്ടുള്ള ലിസ്റ്റിൽ പേരുചേർത്തിട്ടുള്ള ഒരു പ്രാക്ടീഷണർ, എന്നിവരല്ലാത്ത യാതൊരാളും നേരിട്ടോ അങ്ങനെ അനുമതിക്കുന്ന വിധത്തിലോ മോഡേൺ മെഡിസിൻ, ഹോമിയോപ്പതിക് മെഡിസിൻ, അല്ലെങ്കിൽ ആയുർവേദിക് മെഡിസിൻ, സിദ്ധ മെഡിസിൻ, അല്ലെങ്കിൽ യൂനാനി റിബ്ബി മെഡിസിൻ, യോഗയും പ്രകൃതിചികിത്സയും എന്നിവ പ്രാക്ടീസ് ചെയ്യുവാനോ അല്ലെങ്കിൽ സർക്കാർ, പൊതു, സ്വകാര്യ മേഖലയിലെ ഏതെങ്കിലും മെഡിക്കൽ സ്ഥാപനങ്ങളിൽ അധ്യാപന തസ്തികകൾ ഉൾപ്പെടെ ഏതെങ്കിലും തസ്തിക വഹിക്കുവാനോ അപ്രകാരം സ്വയം തുടരവാനോ പാടില്ലാത്തതും അങ്ങനെയുള്ള ഏതെങ്കിലും മെഡിസിൻ വിഭാഗത്തിൽ രജിസ്റ്റേർഡ് പ്രാക്ടീഷണർ അല്ലാത്ത യാതൊരാളും മറ്റേതെങ്കിലും മെഡിസിൻ വിഭാഗത്തിൽ കൂടി, അയാൾ ആ മെഡിസിനിൽ ഒരു രജിസ്റ്റേർഡ് പ്രാക്ടീഷണർ അല്ലാത്തപക്ഷം, പ്രാക്ടീസ് ചെയ്യാൻ പാടില്ലാത്തതുമാകുന്നു.

37. ശിക്ഷ.—(1) 36-ാം വകുപ്പിന് വിരുദ്ധമായി പ്രവർത്തിക്കുന്ന ഏതൊരാളും, കുറ്റസ്ഥാപനത്തിന്മേൽ, ആദ്യ കുറ്റത്തിന് രണ്ട് ലക്ഷം രൂപവരെയാകാവുന്ന പിഴയ്ക്കും അങ്ങനെയുള്ള ആദ്യ കുറ്റത്തിന്റെ കുറ്റസ്ഥാപനത്തിനുശേഷം തുടർന്നുള്ള ഓരോ കുറ്റത്തിനും

അഞ്ച് ലക്ഷം രൂപവരയാകാവുന്ന പിഴയ്ക്കും ശിക്ഷിക്കപ്പെടേണ്ടതാണ്.

(2) ഈ ആക്റ്റിൻ കീഴിൽ സാധുതയുള്ള ഒരു രജിസ്ട്രേഷൻ ഇല്ലാതെ യോഗ്യതയുള്ള ഒരാൾ തന്റെ യോഗ്യതയുടെ വിഭാഗത്തിലോ മറ്റ് വിഭാഗത്തിലോ പ്രാക്ടീസ് ചെയ്യുകയും ഒരു മനുഷ്യജീവന് മരണമോ അവശതയോ സംഭവിപ്പിക്കുകയോ ചെയ്താൽ, അഞ്ച് ലക്ഷം രൂപ പിഴയ്ക്കോ അല്ലെങ്കിൽ ഒരു വർഷം തടവിനോ അല്ലെങ്കിൽ രണ്ടും കൂടിയോ ശിക്ഷിക്കപ്പെടേണ്ടതാണ്.

(3) യോഗ്യതയോ സാധുതയുള്ള രജിസ്ട്രേഷനോ ഇല്ലാതെ ഒരാൾ ഏതെങ്കിലും വൈദ്യശാസ്ത്ര സമ്പ്രദായത്തിൽ പ്രാക്ടീസ് ചെയ്യുകയും അയാളുടെ പ്രാക്ടീസ് കാരണം മരണമോ സ്ഥിരമായ അവശതയോ സംഭവിക്കുകയോ ചെയ്താൽ, കുറ്റസ്ഥാപനത്തിന്മേൽ അഞ്ച് ലക്ഷം രൂപ പിഴയ്ക്കോ അല്ലെങ്കിൽ രണ്ട് വർഷത്തെ തടവിനോ അല്ലെങ്കിൽ രണ്ടും കൂടിയും, തുടർന്നുള്ള കുറ്റത്തിന് ഇരട്ടി പിഴയ്ക്കും ഇരട്ടി തടവിനും ശിക്ഷിക്കപ്പെടേണ്ടതും, കൂടാതെ 1860-ലെ ഇന്ത്യൻ ശിക്ഷാ നിയമ സംഹിതയിലെ (1860-ലെ നമ്പർ 45) XVI-ാം അദ്ധ്യായ പ്രകാരം മനുഷ്യശരീരത്തെ ബാധിക്കുന്ന കുറ്റകൃത്യങ്ങൾ, അത്തരം നിയമവിരുദ്ധമായ പ്രവർത്തനം മനുഷ്യ ശരീരത്തെ എത്രത്തോളം കഠിനമായി ബാധിച്ചു എന്ന് ഉചിതമായി കണക്കാക്കി ബാധകമാകുന്നതാണ്.

38. ബിരുദങ്ങൾ നൽകുന്നതിനുള്ള അധികാരം.—കേരള സംസ്ഥാനത്ത് മോഡേൺ മെഡിസിൻ, ഹോമിയോപ്പതിക് മെഡിസിൻ, ആയുർവേദിക് മെഡിസിൻ, സിദ്ധ മെഡിസിൻ, യൂനാനി റിബ്ബി മെഡിസിൻ അല്ലെങ്കിൽ യോഗ്യത പ്രകൃതി ചികിത്സയും എന്നിവയിൽ അതത് സംഗതിപോലെ പ്രാക്ടീസ് ചെയ്യുന്നതിനായി, ഡിഗ്രി മുതലായവ കൈവശമുള്ളയാൾ, നൽകപ്പെട്ടയാൾ അല്ലെങ്കിൽ സ്വീകർത്താവ് യോഗ്യരാണെന്ന് പ്രസ്താവിച്ചുകൊണ്ടോ വിവക്ഷിച്ചുകൊണ്ടോ ഉള്ള ഡിഗ്രി, ഡിപ്ലോമ, ലൈസൻസ്, സർട്ടിഫിക്കറ്റ് അല്ലെങ്കിൽ മറ്റു രേഖകൾ നൽകുന്നതിനോ അനുവദിക്കുന്നതിനോ വിതരണം ചെയ്യുന്നതിനോ ഉള്ള അവകാശം സംസ്ഥാന സർക്കാരോ കേന്ദ്ര സർക്കാരോ അംഗീകാരം നൽകിയ അധികാരസ്ഥാനത്തിനായിരിക്കുന്നതാണ്.

39. ഡിഗ്രി മുതലായവ നൽകുന്നതിനും മറ്റുമുള്ള നിരോധനം.—(1) 38-ാം വകുപ്പിൽ വ്യവസ്ഥ ചെയ്തിട്ടുള്ളതൊഴികെ, യാതൊരാളും, അതത് സംഗതിപോലെ, മോഡേൺ മെഡിസിൻ, ഹോമിയോപ്പതിക് മെഡിസിൻ അല്ലെങ്കിൽ ആയുർവേദിക് മെഡിസിൻ, സിദ്ധ മെഡിസിൻ, യൂനാനി റിബ്ബി മെഡിസിൻ അല്ലെങ്കിൽ യോഗ്യത പ്രകൃതി

ചികിത്സയും പ്രാക്ടീസ് ചെയ്യുന്നതിന് യോഗ്യതയുണ്ടെന്ന് പ്രസ്താവിച്ചുകൊണ്ടോ വിവക്ഷിച്ചുകൊണ്ടോ ഉള്ള ഏതെങ്കിലും ഡിഗ്രി, ഡിപ്ലോമ, ലൈസൻസ്, സർട്ടിഫിക്കറ്റ് അല്ലെങ്കിൽ മറ്റു രേഖകൾ നൽകുവാനോ, അനുവദിക്കുവാനോ, നൽകുന്നതിന് അവകാശമുള്ളതാണെന്ന് ഭാവിയിലുണ്ടാവാനോ പാടുള്ളതല്ല.

(2) (1)-ാം ഉപവകുപ്പിലെ വ്യവസ്ഥകൾ ലംഘിക്കുന്ന ഏതൊരാളും കുറ്റസ്ഥാപനത്തിന്മേൽ രണ്ട് ലക്ഷം രൂപവരയാകാവുന്ന പിഴയ്ക്കും അങ്ങനെ ലംഘിക്കുന്ന ആൾ ഒരു സ്ഥാപനമോ സംഘടനയോ ആണെങ്കിൽ, ആ ലംഘനത്തിന് അറിഞ്ഞുകൊണ്ടോ മനഃപൂർവ്വമായോ അധികാരപ്പെടുത്തുകയോ അനുവദിക്കുകയോ ചെയ്യുന്ന, അങ്ങനെയുള്ള സ്ഥാപനത്തിലെ/സംഘടനയിലെ, ഓരോ അംഗവും കുറ്റസ്ഥാപനത്തിന്മേൽ അഞ്ച് ലക്ഷം രൂപ വരയാകാവുന്ന പിഴയ്ക്കും ശിക്ഷിക്കപ്പെടേണ്ടതാണ്.

40. മെഡിക്കൽ യോഗ്യതകൾ വിവക്ഷിക്കുന്ന ബിരുദങ്ങൾ, മുതലായവ അനധികൃതമായി ഉപയോഗിക്കുന്നതിനുള്ള പിഴശിക്ഷ.—(1) യാതൊരാളും, അയാളുടെ പക്കൽ,

(എ) യഥാർത്ഥത്തിൽ ഒരു രജിസ്റ്റേർഡ് ഡിഗ്രി, ഡിപ്ലോമ, ലൈസൻസ് അല്ലെങ്കിൽ ഈ ആക്റ്റിൻ കീഴിലുള്ള ഒരു സർട്ടിഫിക്കറ്റ്, കൂടാതെ

(ബി) അങ്ങനെയുള്ള ഡിഗ്രി, ഡിപ്ലോമ, ലൈസൻസ് അല്ലെങ്കിൽ സർട്ടിഫിക്കറ്റ്—

(i) സംസ്ഥാനത്ത് തൽസമയം നിലവിലുള്ള ഏതെങ്കിലും നിയമം അംഗീകരിച്ചതോ;

(ii) പട്ടികയിൽ പരാമർശിച്ചിട്ടുള്ള ഒരു അധികാര സ്ഥാനം നൽകിയതോ അനുവദിച്ചതോ പുറപ്പെടുവിച്ചതോ; കൂടാതെ

(iii) അതത് സംഗതിപോലെ, നാഷണൽ മെഡിക്കൽ കമ്മീഷൻ, സെൻട്രൽ കൗൺസിൽ ഓഫ് ഇന്ത്യൻ സിസ്റ്റംസ് ഓഫ് മെഡിസിൻ, സെൻട്രൽ കൗൺസിൽ ഓഫ് ഹോമിയോപ്പതി എന്നിവ അംഗീകരിച്ചതോ,

ഇല്ലാതിരിക്കുന്നപക്ഷം, മോഡേൺ മെഡിസിൻ, ഹോമിയോപ്പതിക് മെഡിസിൻ, ആയുർവേദിക് മെഡിസിൻ, സിദ്ധ മെഡിസിൻ, യുനാനി റ്റിബറ്റി മെഡിസിൻ അല്ലെങ്കിൽ

യോഗ്യം പ്രകൃതി ചികിത്സയും അല്ലെങ്കിൽ മറ്റ് തരത്തിലുള്ള ചികിത്സകൾ പ്രാക്ടീസ് ചെയ്യുന്നതിനുള്ള യോഗ്യതയായി അയാളുടെ കൈവരം ഒരു ഡിഗ്രി, ഡിപ്ലോമ, ലൈസൻസ് അല്ലെങ്കിൽ സർട്ടിഫിക്കറ്റ് ഉണ്ടെന്ന് വിവക്ഷിക്കുന്ന ഏതെങ്കിലും ബിരുദമോ അക്ഷരങ്ങളോ ചുരുക്കപ്പേരുകളോ അയാളുടെ പേരിനൊപ്പം ചേർക്കാൻ പാടില്ലാത്തതാണ്.

(2) (1)-ാം ഉപവകുപ്പിന്റെ വ്യവസ്ഥകൾ ലംഘിക്കുന്ന ഏതൊരാളും ആദ്യ കുറ്റസ്ഥാപനത്തിന്റെ സംഗതിയിൽ രണ്ട് ലക്ഷം രൂപ വരെയൊകാവുന്ന പിഴയ്ക്കും തുടർന്നുള്ള കുറ്റസ്ഥാപനത്തിന്റെ സംഗതിയിൽ അഞ്ച് ലക്ഷം രൂപവരെയൊകാവുന്ന പിഴയ്ക്കും ശിക്ഷിക്കപ്പെടേണ്ടതാണ്.

41. മെഡിക്കൽ ബിരുദങ്ങൾ തെറ്റായി സ്വീകരിക്കുന്നതിനോ ഉപയോഗിക്കുന്നതിനോ ഉള്ള ശിക്ഷ.—38-ാം വകുപ്പിൽ പരാമർശിച്ചിട്ടുള്ള ഏതെങ്കിലും അധികാരസ്ഥാനം നൽകിയതോ, അനുവദിച്ചതോ പുറപ്പെടുവിച്ചതോ അല്ലെങ്കിൽ നാഷണൽ മെഡിക്കൽ കമ്മീഷൻ, സെൻട്രൽ കൗൺസിൽ ഓഫ് ഇന്ത്യൻ സിസ്റ്റംസ് ഓഫ് മെഡിസിൻ, സെൻട്രൽ കൗൺസിൽ ഓഫ് ഹോമിയോപ്പതി അംഗീകരിച്ചതോ ആയ ഒരു ഡിഗ്രിയോ, ഡിപ്ലോമയോ ലൈസൻസോ സർട്ടിഫിക്കറ്റോ തനിക്കുണ്ടെന്ന് അല്ലെങ്കിൽ മോഡേൺ മെഡിസിൻ, ഹോമിയോപ്പതിക് മെഡിസിൻ, ആയുർവേദ മെഡിസിൻ, സിദ്ധ മെഡിസിൻ, യുനാനി റ്റിബ്ബി മെഡിസിൻ അല്ലെങ്കിൽ യോഗ്യം പ്രകൃതി ചികിത്സയും നടത്താൻ അയാൾക്ക് യോഗ്യതയുണ്ടെന്ന് വിവക്ഷിക്കുന്ന ഏതെങ്കിലും ബിരുദമോ, വിവരണമോ അല്ലെങ്കിൽ അയാളുടെ പേരിനൊപ്പമുള്ള കൂട്ടിച്ചേർക്കലോ മനഃപൂർവ്വമായും തെറ്റായും സ്വീകരിക്കുകയോ ഉപയോഗിക്കുകയോ, ചെയ്യുന്ന ഏതൊരാളും ആദ്യകുറ്റത്തിന് രണ്ട് ലക്ഷം രൂപ വരെയൊകാവുന്ന പിഴയ്ക്കും തുടർന്നുള്ള ഓരോ കുറ്റത്തിനും അഞ്ച് ലക്ഷം രൂപ വരെയൊകാവുന്നതുമായ പിഴയ്ക്കും ശിക്ഷിക്കപ്പെടേണ്ടതാണ്.

42. പ്രോസിക്യൂഷൻ.—ഈ ആക്ടിലെ ഏതെങ്കിലും വ്യവസ്ഥകൾ ലംഘിച്ചതിന് ഏതെങ്കിലും ആളിനെതിരെ ക്രിമിനൽ നടപടികൾ ആവശ്യമാണെന്ന് ഒരു കൗൺസിലിന് അഭിപ്രായമുള്ളപ്പോൾ, അത്തരം കൗൺസിൽ പ്രമേയത്തിലൂടെ, അത്തരം ക്രിമിനൽ നടപടികൾ ആരംഭിക്കുന്നതിനുവേണ്ടതായ തീരുമാനമെടുക്കാവുന്നതാണ്.

43. കുറ്റങ്ങൾ വിചാരണക്കെടുക്കൽ.—(1) കൗൺസിൽ അധികാരപ്പെടുത്തുന്ന ഉദ്യോഗസ്ഥന്റെ രേഖാമൂലമുള്ള ഒരു പരാതിയിന്മേലല്ലാതെ യാതൊരു കോടതിയും ഈ ആക്റ്റ് പ്രകാരം ശിക്ഷിക്കപ്പെടേണ്ട ഒരു കുറ്റം വിചാരണക്കെടുക്കുവാൻ പാടുള്ളതല്ല.

(2) ഈ ആക്ട് പ്രകാരം ശിക്ഷാർഹമായ കുറ്റം ജുഡീഷ്യൽ ഒന്നാം ക്ലാസ് മജിസ്ട്രേറ്റ് കോടതിയിൽ താഴെയുള്ള ഒരു കോടതിയിൽ വിചാരണ ചെയ്യുവാൻ പാടുള്ളതല്ല.

44. ഉത്തമവിശ്വാസപൂർവ്വം ചെയ്ത നടപടികൾക്ക് സംരക്ഷണം.—ഈ ആക്ടിലേയോ അതിൻ കീഴിലുണ്ടാക്കിയ ചട്ടങ്ങളിലേയോ റഗുലേഷനുകളിലേയോ വ്യവസ്ഥകൾ പ്രകാരം ഉത്തമവിശ്വാസപൂർവ്വം ചെയ്തതോ ചെയ്യാനദ്ദേശിച്ചതോ ആയ ഏതൊരു നടപടികൾ സംബന്ധിച്ച് യാതൊരു വ്യവഹാരമോ പ്രോസിക്യൂഷനോ ശിക്ഷാ നടപടികളോ മറ്റ് നിയമ നടപടികളോ ഒരാൾക്കെതിരെ നിലനിൽക്കുന്നതല്ല.

45. ആക്റ്റിന്റെ അധിപ്രഭാവം.—സംസ്ഥാനത്ത് ഒരു മെഡിക്കൽ പ്രാക്ടീഷണറെ രജിസ്റ്റർ ചെയ്യുന്ന സംഗതികളിൽ, ഈ ആക്ടിലേയോ അതിൻകീഴിൽ ഉണ്ടാക്കിയിട്ടുള്ള ചട്ടങ്ങളിലേയോ റഗുലേഷനുകളിലേയോ വ്യവസ്ഥകൾക്ക്, തൽസമയം പ്രാബല്യത്തിലുള്ള മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും, അധിപ്രഭാവമുണ്ടായിരിക്കുന്നതാണ്.

46. ചട്ടങ്ങൾ.—(1) സർക്കാരിന്, ഗസറ്റ് വിജ്ഞാപനത്തിലൂടെ ഈ ആക്റ്റിന്റെ എല്ലാമോ ഏതെങ്കിലുമോ കാര്യങ്ങൾ നിർവ്വഹിക്കേണ്ട ആവശ്യങ്ങൾക്കായി ചട്ടങ്ങൾ ഉണ്ടാക്കാവുന്നതാണ്.

(2) പ്രത്യേകിച്ചും മുകളിൽ പറഞ്ഞ അധികാരത്തിന്റെ സാമാന്യതയ്ക്ക് ഭംഗം വരാതെയും, സർക്കാരിന്—

(എ) തെരഞ്ഞെടുപ്പു ഹർജികളും അംഗങ്ങളായി തെരഞ്ഞെടുപ്പിന് മൽസരിക്കുന്ന സ്ഥാനാർത്ഥികൾ കെട്ടിവയ്ക്കേണ്ടതായ തുകയും അങ്ങനെയുള്ള കെട്ടിവച്ച തുകകൾ കണ്ടുകെട്ടപ്പെടാവുന്നതിന്റെ നിബന്ധനകളും ഉൾപ്പെടെ, പ്രസിഡന്റ്, വൈസ് പ്രസിഡന്റ് അല്ലെങ്കിൽ അംഗങ്ങൾ എന്നിവരുടെ തെരഞ്ഞെടുപ്പുകളെ സംബന്ധിച്ച് :

എന്നാൽ ആവശ്യമുള്ള ഡിപ്പോസിറ്റ് പതിനായിരം രൂപയിൽ കൂടുതലാകാൻ പാടുള്ളതല്ല;

(ബി) 9-ാം വകുപ്പിൻകീഴിൽ ഒഴിവുകൾ നികത്തപ്പെടേണ്ട രീതി സംബന്ധിച്ച്;

(സി) 17-ാം വകുപ്പിൻകീഴിൽ ഓരോ കൗൺസിലിന്റെയും പ്രസിഡന്റിനും വൈസ് പ്രസിഡന്റിനും മറ്റ് അംഗങ്ങൾക്കും നൽകേണ്ടതായ ഫീസും മറ്റ് ബത്തകളും സംബന്ധിച്ച്;

(ഡി) 20-ാം വകുപ്പിലെ (3)-ാം ഉപവകുപ്പിൻകീഴിലുള്ള രജിസ്റ്ററുകളുടെ രൂപവും അതിൽ ഉൾപ്പെടുത്തേണ്ട വിവരങ്ങളും സംബന്ധിച്ച്;

(ഇ) 21-ാം വകുപ്പിലെ (1)-ാം ഉപവകുപ്പ് പ്രകാരം ഉദ്യോഗസ്ഥരെയും ജീവനക്കാരെയും നിയമിക്കുന്ന രീതി സംബന്ധിച്ച്;

(എഫ്) 21-ാം വകുപ്പിലെ (3)-ാം ഉപവകുപ്പിൻകീഴിൽ നിയമിക്കുകയോ ജോലിക്കെടുക്കുകയോ ചെയ്യുന്ന അത്തരത്തിലുള്ള ഏതെങ്കിലും ഉദ്യോഗസ്ഥരെ ശിക്ഷിക്കുന്നതിനും പിരിച്ചുവിടുന്നതിനും ഡിസ്ചാർജ് ചെയ്യുന്നതിനും നീക്കം ചെയ്യുന്നതിനും രജിസ്ട്രാർക്കുള്ള അധികാരം സംബന്ധിച്ച്;

(ജി) ഈ ആക്റ്റിൻകീഴിൽ സ്വീകരിക്കുന്ന അപേക്ഷാ ഫീസുകളും മറ്റ് തുകകളും സംബന്ധിച്ച്;

(എച്ച്) 25-ാം വകുപ്പിലെ (2)-ാം ഉപവകുപ്പിൻകീഴിലുള്ള അപേക്ഷാ ഫോറവും ഫീസും സംബന്ധിച്ച്;

(ഐ) 25-ാം വകുപ്പിലെ (6)-ാം ഉപവകുപ്പിൻകീഴിൽ നൽകേണ്ടതായ സർട്ടിഫിക്കറ്റിന്റെ രൂപവും അതിൽ അടങ്ങിയിരിക്കേണ്ട വിവരങ്ങളും സംബന്ധിച്ച്;

(ജെ) 25-ാം വകുപ്പിലെ (9)-ാം ഉപവകുപ്പിൻകീഴിൽ രജിസ്ട്രേഷൻ പുതുക്കുന്നതിനുള്ള നടപടിക്രമം സംബന്ധിച്ച്;

(കെ) 35-ാം വകുപ്പിൻകീഴിൽ ഓരോ കൗൺസിലിന്റെയും തീരുമാനങ്ങളിന്മേൽ സർക്കാരിന് അപ്പീൽ നൽകുന്നതുമായി ബന്ധപ്പെട്ട നടപടിക്രമം സംബന്ധിച്ച്;

(എൽ) ഈ ആക്റ്റിന്റെ ഉദ്ദേശ്യങ്ങൾ നടപ്പിലാക്കുന്നതിന്റെ ആവശ്യങ്ങൾക്കായി അനിവാര്യമായേക്കാവുന്ന മറ്റ് എല്ലാ സംഗതികളും സംബന്ധിച്ച് ചട്ടങ്ങൾ ഉണ്ടാക്കാവുന്നതാണ്.

(3) ഈ ആക്റ്റിൻപ്രകാരം ഉണ്ടാക്കിയ ഓരോ ചട്ടവും അതുണ്ടാക്കിയതിനുശേഷം കഴിയുന്നത്രവേഗം നിയമസഭ മൂന്നാകെ നിയമസഭ സമ്മേളനത്തിലായിരിക്കുമ്പോൾ അത്

ഒരു സമ്മേളനത്തിലോ തുടർച്ചയായ രണ്ട് സമ്മേളനങ്ങളിലോ പെടാവുന്ന ആകെ പതിനാല് ദിവസക്കാലത്തേക്ക് വയ്ക്കേണ്ടതും, അപ്രകാരം അത് ഏത് സമ്മേളനത്തിൽ വയ്ക്കുന്നുവോ ആ സമ്മേളനമോ അതിന് തൊട്ടടുത്ത് വരുന്ന സമ്മേളനമോ അവസാനിക്കുന്നതിനുമുമ്പ്, നിയമസഭ ചട്ടത്തിൽ ഏതെങ്കിലും രൂപഭേദം വരുത്തുകയോ അല്ലെങ്കിൽ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം, ആ ചട്ടത്തിന് അതിനുശേഷം അതതു സംഗതിപോലെ അപ്രകാരം രൂപഭേദപ്പെടുത്തിയ രൂപത്തിൽ മാത്രം പ്രാബല്യമുണ്ടായിരിക്കുകയോ അല്ലെങ്കിൽ യാതൊരു പ്രാബല്യവും ഇല്ലാതിരിക്കുകയോ ചെയ്യുന്നതുമാണ്; എന്നാൽ അങ്ങനെയുള്ള ഏതെങ്കിലും രൂപഭേദപ്പെടുത്തലോ റദ്ദാക്കലോ ആ ചട്ടപ്രകാരം മുമ്പ് ചെയ്ത ഏതെങ്കിലും സംഗതിയുടെ സാധുതയ്ക്ക് ഭംഗം വരാത്ത വിധത്തിലായിരിക്കേണ്ടതാണ്.

47. റഗുലേഷനുകൾ.—(1) ഓരോ കൗൺസിലും സർക്കാരിന്റെ മുൻകൂട്ടിയുള്ള അനുമതിയോടുകൂടി ഈ ആക്റ്റിനോ അതിൻ കീഴിൽ ഉണ്ടാക്കപ്പെട്ട ചട്ടങ്ങൾക്കോ വിരുദ്ധമാകാതെ താഴെപ്പറയുന്ന എല്ലാമോ ഏതെങ്കിലുമോ കാര്യങ്ങൾക്കായി റഗുലേഷനുകൾ ഉണ്ടാക്കാവുന്നതാണ്, അതായത്:—

(എ) 15-ാം വകുപ്പിൻ കീഴിൽ കൗൺസിൽ അതിന്റെ യോഗങ്ങൾ കൂടേണ്ട സമയവും സ്ഥലവും അങ്ങനെയുള്ള യോഗം വിളിച്ചുകൂടുകയും നടത്തുകയും ചെയ്യേണ്ട രീതിയും;

(ബി) 33-ാം വകുപ്പിൻ കീഴിൽ രജിസ്ട്രാറുടെ നടപടിക്ക് എതിരെയുള്ള അപ്പീലുമായി ബന്ധപ്പെട്ട നടപടികളും;

(സി) ഈ ആക്റ്റിന്റെ ഉദ്ദേശ്യങ്ങൾ നടപ്പിലാക്കുന്നതിന്റെ ആവശ്യങ്ങൾക്കായി അനിവാര്യമായേക്കാവുന്ന മറ്റ് എല്ലാ സംഗതികളും;

(ഡി) 49-ാം വകുപ്പിൻ കീഴിലുള്ള ക്ഷേമ പദ്ധതി.

(2) ഈ വകുപ്പിൻ കീഴിൽ ഉണ്ടാക്കപ്പെടുന്നതും സർക്കാർ യഥാവിധി സ്ഥിരീകരിക്കുന്നതുമായ എല്ലാ റഗുലേഷനുകളും വിജ്ഞാപനം ചെയ്യേണ്ടതാണ്.

(3) സർക്കാരിന്, ഗസറ്റ് വിജ്ഞാപനത്തിലൂടെ അങ്ങനെയുള്ള ഏതൊരു റഗുലേഷനുകളും റദ്ദ് ചെയ്യാവുന്നതാണ്.

48. റദ്ദാക്കലും ഒഴിവാക്കലും.—(1) 1953-ലെ ട്രാവൻകൂർ-കൊച്ചിൻ മെഡിക്കൽ പ്രാക്ടീഷണേഴ്സ് ആക്ട് (1953-ലെ ആക്ട് IX), 2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ഓർഡിനൻസ് (2021-ലെ 115-ാം നമ്പർ ഓർഡിനൻസ്) എന്നിവ ഇതിനാൽ റദ്ദാക്കിയിരിക്കുന്നു:

എന്നാൽ അത്തരം റദ്ദാക്കൽ,—

(എ) പ്രസ്തുത നിയമങ്ങളനുസരിച്ച് മുമ്പ് ചെയ്തതോ അല്ലെങ്കിൽ യഥാവിധി ചെയ്തതോ ബാധിച്ചതോ ആയ എന്തെങ്കിലും പ്രവർത്തനങ്ങൾ; അല്ലെങ്കിൽ

(ബി) പ്രസ്തുത നിയമങ്ങൾക്ക് കീഴിൽ ആർജ്ജിച്ചതോ വന്നുചേർന്നതോ സാദവിച്ചതോ ആയ ഏതെങ്കിലും അവകാശം, വിശേഷാവകാശം, കർത്തവ്യം അല്ലെങ്കിൽ ബാധ്യത അല്ലെങ്കിൽ അതിൻ കീഴിൽ നേടിയ രജിസ്ട്രേഷൻ സർട്ടിഫിക്കറ്റുകൾ; അല്ലെങ്കിൽ

(സി) പ്രസ്തുത നിയമങ്ങൾക്കെതിരായി ചെയ്തിട്ടുള്ള ഏതെങ്കിലും കുറ്റത്തിന് ചുമത്തിയിട്ടുള്ള ഏതെങ്കിലും പിഴ, കണ്ടുകെട്ടൽ അല്ലെങ്കിൽ ശിക്ഷ; അല്ലെങ്കിൽ

(ഡി) മേൽപ്പറഞ്ഞ പ്രകാരമുള്ള അവകാശം, പ്രത്യേകാവകാശം, ബാധ്യത, കണ്ടുകെട്ടൽ അല്ലെങ്കിൽ ശിക്ഷ എന്നിവ സംബന്ധിച്ച ഏതെങ്കിലും അന്വേഷണം, നിയമനടപടികൾ അല്ലെങ്കിൽ പരിഹാരം എന്നിവ ഈ ആക്ട് പാസ്സാക്കിയിട്ടില്ലാ യെന്നതുപോലെ ആരാദിക്കുകയോ തുടരുകയോ നടപ്പിലാക്കുകയോ ചെയ്യുന്നതിനും, അത്തരം പിഴ, കണ്ടുകെട്ടൽ അല്ലെങ്കിൽ ശിക്ഷ എന്നിവ ചുമത്തുന്നതിനും; അല്ലെങ്കിൽ

(ഇ) ഈ ആക്റ്റിലെ വ്യവസ്ഥകൾക്ക് വിരുദ്ധമാകാത്തതിടത്തോളം റദ്ദാക്കിയിട്ടുള്ള പ്രസ്തുത നിയമങ്ങൾ പ്രകാരം ചെയ്തിട്ടുള്ള ഏതെങ്കിലും നിയമനം അല്ലെങ്കിൽ ഉണ്ടാക്കിയിട്ടുള്ള ചട്ടങ്ങൾ, നിയമാവലികൾ അല്ലെങ്കിൽ റെഗുലേഷനുകൾ അല്ലെങ്കിൽ പുറപ്പെടുവിച്ച വിജ്ഞാപനം, നോട്ടീസ്, ഉത്തരവ്, പ്രഖ്യാപനം അല്ലെങ്കിൽ നിർദ്ദേശം, എന്നിവയെ ബാധിക്കുന്നതല്ല.

(2) ഈ ആക്റ്റിന്റെ പ്രാബല്യത്തിയതി മുതൽ, 1956-ലെ സ്റ്റേറ്റ് റീ-ഓർഗനൈസേഷൻ ആക്ട് (1956-ലെ 37-ാം കേന്ദ്ര ആക്ട്)-ൽ പരാമർശിച്ചിരിക്കുന്ന മലബാർ ജില്ലയിൽ ബാധകമായ 1914-ലെ മദ്രാസ് മെഡിക്കൽ രജിസ്ട്രേഷൻ ആക്ട് (1914-ലെ IV-ാം നമ്പർ ആക്ട്) പ്രസ്തുത പ്രദേശത്ത് ബാധകമായിരിക്കുന്നതല്ല.

(3) അങ്ങനെ റദ്ദാക്കിയിരുന്നാൽത്തന്നെയും 1953-ലെ ട്രാവൻകൂർ-കൊച്ചിൻ മെഡിക്കൽ പ്രാക്ടീഷണേഴ്സ് ആക്ട് (1953-ലെ ആക്ട് IX), 1956-ലെ സ്റ്റേറ്റ് റീ-ഓർഗനൈസേഷൻ ആക്റ്റിൽ (1956-ലെ 37-ാം കേന്ദ്ര ആക്ട്) പരാമർശിച്ചിരിക്കുന്ന

മലബാർ ജില്ലയിൽ ബാധകമായ 1914-ലെ മദ്രാസ് മെഡിക്കൽ രജിസ്ട്രേഷൻ ആക്ട് (1914-ലെ IV-ാം നമ്പർ ആക്ട്), 2021-ലെ കേരള സംസ്ഥാന മെഡിക്കൽ പ്രാക്ടീഷണേഴ്സ് ഓർഡിനൻസ് (2021-ലെ 115-ാം നമ്പർ ഓർഡിനൻസ്) എന്നിവയ്ക്ക് കീഴിൽ ചെയ്തതോ ചെയ്തതായി കരുതപ്പെടുന്നതോ ആയ ഏതെങ്കിലും കാര്യമോ എടുത്തതോ എടുത്തതായി കരുതപ്പെടുന്നതോ ആയ ഏതെങ്കിലും നടപടിയോ, ഈ ആക്ട് പ്രകാരം ചെയ്തതായോ എടുത്തതായോ കരുതപ്പെടേണ്ടതാണ്.

[***]

[***]

പട്ടിക

അംഗീകൃത യോഗ്യതകൾ

എ. മോഡേൺ മെഡിസിനുള്ള യോഗ്യതകൾ:—[***] നാഷണൽ മെഡിക്കൽ കമ്മീഷൻ ആക്ട്, 2019 (2019-ലെ നമ്പർ 30) പ്രകാരം അംഗീകരിച്ച എല്ലാ യോഗ്യതകളും കൂടാതെ പാർലമെന്റിന്റെ നിയമങ്ങൾ അനുസരിച്ച് അംഗീകരിച്ചിട്ടുള്ളതായി കണക്കാക്കപ്പെടുന്ന യോഗ്യതകളും.

ബി. ആയുർവേദം, സിദ്ധ, യുനാനി ടിബറ്റി മെഡിസിൻ, യോഗയും പ്രകൃതിചികിത്സ എന്നിവയ്ക്കുള്ള യോഗ്യതകൾ: നാഷണൽ കമ്മീഷൻ ഫോർ ഇന്ത്യൻ സിസ്റ്റംസ് ഓഫ് മെഡിസിൻ ആക്ട്, 2020 (2020-ലെ നമ്പർ 14) പ്രകാരം അംഗീകരിച്ച എല്ലാ യോഗ്യതകളും. യോഗയുടെയും പ്രകൃതിചികിത്സയുടെയും കാര്യത്തിൽ, അതത് സംഗതിപോലെ, കാലാകാലങ്ങളിൽ കേന്ദ്ര സർക്കാരോ സംസ്ഥാന സർക്കാരോ അംഗീകരിച്ചിട്ടുള്ള എല്ലാ യോഗ്യതകളും.

സി. ഹോമിയോപ്പതിക് മെഡിസിനുള്ള യോഗ്യത: നാഷണൽ കമ്മീഷൻ ഫോർ ഹോമിയോപ്പതി ആക്ട്, 2020 (2020-ലെ നമ്പർ 15) പ്രകാരം അംഗീകരിച്ചിട്ടുള്ള എല്ലാ യോഗ്യതകളും.

കേരള നിയമസഭാ സെക്രട്ടേറിയറ്റ്,
തിരുവനന്തപുരം,
2021 ഒക്ടോബർ 29.

എസ്. വി. ഉണ്ണികൃഷ്ണൻ നായർ,
സെക്രട്ടറി.